

Vüsal Yurdoğlu

Mən möcüzə  
gözləyirəm

Bakı-2018

**Redaktoru:** Namiq Dəlidağlı,  
*A YB-nin üzvü*

**Vüsal Yurdoğlu.**

**Mən möcüzə gözləyirəm.**

*Sumqayıt, «Azəri» poliqrafiya, 2018, 168 səhifə*

$$D \frac{525000 - 632}{682 - 09} M$$

*«Azəri» poliqrafiya, 2018*

**XEYİR-DUA**  
*(Ön söz avəzi)*

Azərbaycan ədəbiyyatında şeir bədii təfəkkürün obrazlı, emosional ifadə forması olaraq ritmə, ahəngə tabe etdirilmiş, rəngarəng təsvirlərdən ibarət, ifadəli məzmuna malik, insanı və ya insan təbiətini dəyişməyə qadir olan söz sənətidir. Şeir-SEHR, şair SEHRBAZdır. Müəllif daha çox axıcı, vəznli, qafiyəli, vurğulu sözlərlə ifadə etdiyi düşüncə və yaşam tərzi ilə eyni taleyi bölüşür. Təbii ki, təqdim olunan məhsulun keyfiyyəti ilə bəlli olan müəllif və özünəməxsus ovqat təzələmək istəyən oxucu var. Müəllifin oxucunu nəzərə almadan özünü düşünməsi yasaq. Söz sahibinin kimliyini, məlum oxucusunun dincliyini təmin edir. Bu da o deməkdir ki, sözlə oynamaq odla oynamaq qədər çətin, məharət və məsuliyyət tələb edən işdir. Hansı ki, sözə münasibət təbii olmadıqca adamların hissələri ilə oynamaq günah, israfçılıq tərbiyəsizlikdir. Tərbiyə isə genetik fonda hər bir fərdin danışığı, davranışları və gülüşündə belə bəlli poza verir. O cümlədən özün haqqında güzgüdə göründüyündən artıq cıza biləcəyin bir surət yoxdur. Mümkün və məsləhət olan Tanrı tərəfindən cızılmışdır ki, bizə də himkətini anlamaq, dəyərləndirmək düşər. Həqiqi sənət ilahi nurla barışan adamlara məxsusdur. Şeir yazmağa görə kimsəni qınamaq olmaz. Əslində poetik dildə danışmaq həyat eşqilə coşan oxucu arzusu, yenilməz cəhdirdir. Kitab ilk olaraq zövq formalasdırmaqla yanaşı, düşüncələrə aydınlıq gətirir. Adamlara özünü ifadə etmək imkanı verir. Özünü tapan hər bir oxucu xoşbəxtidir...

Bu günümüzün gənc yazarı özünəməxsus düşüncə tərzinə malik, söz sahibi olduğunu düşünür. Təbii ki, müraciət etdiyi mövzular fərqli, mətnlər maraqlı olunca sözlə davranışmaq

məharətini zamanla öyrənir. Hətta bu proses bir insan ömrünü əhatə edə bilir.

*"Səni özümdə tapmışam,  
Özümü səndə axtarib.  
Get güzgütə baxıb de ki,  
Məni bir bəndə axtarib..."*

- bu misralar da elə özünü tanımaq, yolunu, yönünü yəqinləşdirmək istəyən gənc dostumuz Vüsal Yurdoğlu düşüncəsinin məhsuludur. Hansı ki, Sizə təqdim olunan kitab müəllifin ilk nübarı, oxucu ilə ilk görüşüdür. İlk addım həmişə kövrək və titrək olur. Özünə və sözünə güvənini dəyərləndirmək imkanı verir.

*"Darixma, heç darixma!  
Qışa, qara dözümlü çiçək olsun ümidin...  
Şirin yalan olmasın, gerçək olsun ümidin,  
Bir qarçıçayı kimi göyçək olsun ümidin!"*

-deyə ümidişlərinə siğınan, səmimiyyəti ilə diqqət çəkən müəllif sözə və özünəməxsus baxış bucağına malikdir. Mən gənc dostumuzun nə isə möcüzə yaradacağına inanmaq istəyirəm. O isə hələ də həyatını, baxışını, düşüncələrini və yaşamını dəyişmək qüdrətinə malik möcüzə gözləyir. Bu gözləntilərlə öz dünyasında kəm olanların tamamlanacağına inanır. Biz də inanaq. İnanaraq da xeyir-dua vermək, uğur diləmək bizə düşər. Yolun aydın olsun, gənc dəst.

*Akəm Xaqan, şair-tənqidçi*



NEW

## HƏYAT BUDAĞINDA BAR

Gəlmışəm dəvətsiz, vaxtsız-vədəsiz,  
Körpə tək doğulub var olmuşam mən.  
Valideyn sevinci, -bir övlad payı,  
Həyat budağında bar olmuşam mən...

Qədəmim düşəndən yer kürəsinə,  
Maraq göstərmişəm hər nöqtəsinə.  
Dolanıb qohumlar əhatəsinə,  
Yadlıqdan soyuyub xar olmuşam mən...

Məktəbdə yamanlıq, evdə qaranlıq,  
Gənc idim, günlərlə yanmırkı işiq.  
Görməyib əzəldən düzlük, yaxşılıq,  
Həqiqət oxuyan tar olmuşam mən...

Oxumaq çətindi, bir də tənbəllik,  
Kasıblıq utanlıq, uğur əngəllik.  
Layiq olmayançın var tələbəlik,  
Təhsili yarımcıq, kor olmuşam mən...

Şikayət etmirəm, adil sözümdən,  
Narazı qalmışam özüm özümdən.  
Kədərim oxunur solğun üzümdən,  
Taleyin gözündə tor olmuşam mən...



Taledən danışdım, hansı taledən,  
Hansı qismətimdən, hansı bəxtimdən?!  
Güzəştə getdiyim təmiz eşqimdən,  
Hansı yazı ilə yorulmuşam mən?!

Səmada qanadın açan qartalın,  
Vüqarı dağlar tek uca qartalın.  
Yurdoğlu şeirindən qoca qartalın,  
İti baxışında yar olmuşam mən...

Qələmim yazanı yazmır həyatım,  
Uduza-uduza hey addım atdım.  
Nələri itirdim, nələrə çatdım,  
Bircə əqidəmlə pir olmuşam mən...

**2013**



## GƏNCLİYİMİN NAĞILI

Kitab oldu gəncliyimin nağılı,  
Xatirimdə təsvirini görmədin.  
Neçə dostum ailəli, çağalı,  
Arzum olmuş, məni yarın bilmədin!

İlk gündündən laqeydliyin göründü,  
Zəif qəlbim ümidi lərə büründü.  
Yenilmədi, arxanca çox süründü,  
Çox ağladı, göz yaşını silmədin!

Sözə baxan arzusuzdun, elə bil,  
Üzə çıxan nadir izdin, elə bil.  
Bir baxışla məni əzdin, elə bil,  
Yolu bitmiş, heç vaxt yola gəlmədin!

Dilə tutdum, dilim əsdi dinəndə,  
Yıxılmadım eşqdən başım dönəndə.  
Bütöv ömrü ikimizə böləndə  
Bu ilqarda məna, məram görmədin!

Keçdi günlər, keçdi bəxtin xoşluğu,  
Aramızda böyüdülər boşluğu.  
Düşmənçilik elədilər dostluğu,  
Vüsalına layiq qiymət vermədin!



Rəva bildin, hicran ovsun canımı,  
Həsrət çəkim, həsrət içsin qanımı.  
Ey vəfasız, dövlətlinin xanımı,  
Uşaqlıqda kasıblıqmı görmədin?...

Car çəkdilər, çatdırıldılar xəbəri,  
Yastiğima sıxıb boğdum qəhəri.  
Fikir çəkdirim, güclə açdım səhəri,  
Ürəyimdə yanğı oldun, sönmədin...

Nişanlandın, əl uzatdın birinə,  
Qoşma oldun qohum-qardaş dilinə.  
Gəlin getdin padişahın evinə,  
Pulu sevdin, sevənini sevmədin!

Dost-aşnalar dil-tavaza etdilər,  
Yoruldular, bir gün çıxıb getdilər.  
Sənli günlər xəyalımdan ötdülər,  
Ruhum öldü, əzab çəkdirim, gülmədim.

Zaman keçdi, ömür yolum daraltdı,  
Neçə gözəl aşiqinə söz atdı.  
Məhəbbətim saçımı da ağartdı,  
Sən unutdun, mən unuda bilmədim...

**2010**

## YOXDUR

Natamam yaranıb hər şey mənimçün,  
Bunun səbəbi var, izahı yoxdur.  
Belə olmalıdır bəlkə də, dünya?!  
Səbəb axtarmağa zamanım yoxdur...

Bu bəxtim bağlanıb, düşmüşəm dara,  
Dərdliyəm, dərdimə tapılmır çara.  
Eldən uzaqlaşım, gedim mən hara?!

Doğma Vətənimdə məkanım yoxdur...

Həyatdan əlimi üzmişəm artıq,  
Dərdi sıralayıb düzmişəm artıq.  
Belə yaşamaqdan bezmişəm artıq,  
Tənhayam, arxamda duranım yoxdur...

Arzular, diləklər itib, qalmayıb,  
Ürəyimdə həvəs bitib qalmayıb.  
Əvvəldən dözməyə gücüm olmayıb,  
İndi necə dözüm?! ..., dözümüm yoxdur...

Gərəksizlər olub "gərəkli" indi,  
Ürəksizlər olub "ürəkli" indi.  
Biliksizlər olub "bilikli" indi,  
Bununçün dünyaya inamım yoxdur...

Babam müəllimdir, özümsə fəhlə,  
Ömrü yaşayıraq fəndlə, kələklə.  
Orta təhsilliyyəm bu cür biliklə,  
Kəşf edib irəli çəkənim yoxdur...



Pulum olsa idi öndə olardım,  
Sevdiyim tərəfdə, yönələ olardım.  
Gedib ali təhsil mən də alardım,  
Heyf, sponsorluq edənim yoxdur...

Öyünə bilmirəm bu savadımla,  
Qıbtə olunacaq istedadımla.  
Getmək istəyirəm mən öz yolumla,  
Bu istedadımı bulanım yoxdur...

İtmişəm, batmışam qalıb qırqaqla,  
"Dost kimdir, düşmən kim?", ürək soraqda.  
Daha yaşamağa itib maraq da,  
Xoşbəxt gələcəyə gümanım yoxdur...

İnsanlıq yox olub, heyvanlıq qalıb,  
Dünyada xeyirxah əməl azalıb.  
Alçaqlar, namərdələr mərd tək ucalıb,  
Yazanım məlumdu, pozanım yoxdur...

Saxtalıq görürəm bütün gözlərdə,  
Doğru axtarıram yalan sözlərdə.  
Hərə öz məqsədin güdürü bizlərdə,  
Yıxılsam halımı soranım yoxdur...

Heç belə deyildi ötən zamanlar,  
Başımızı aldı çənlər, dumanlar.  
Pulla oynayırlar indi uşaqlar,  
Əlində kuklası olanım yoxdur...



Bir kəlmə, bir sual, bircə məsələ  
İnsanı alçaldıb eləyir kölə.  
Heç kim bildiyini gətirmir dilə,  
Sözünün dalında duranım yoxdur...

Vüsalam, qalmışam dərdlər içində,  
Naməndlər dolaşır məndlər içində.  
Həqiqi sandığım "dostlar" içində  
Dərdimi deməyə həyanım yoxdur...

*2008*



## AC BALIQ

Mən də bu dənizin ac balığıyam,  
Toruna düşməyim aqıbətimdir.  
Dənizlə dənizə həsrət yaşamaq,  
İnan ki, mənimçün daha çətindir...

Yosunlar saxlayır bala qarnımı,  
Özüm öyrətmişəm yala qarnımı.  
Sevgi doydurmayıb hələ qarnımı,  
Mən də bu dənizin ac balığıyam...

Azad dolaşıram özümçün suda,  
Olana min şürk, bəsimdir bu da.  
Heç vaxt düşməsəm də alova, oda,  
Toruna düşməyim aqıbətimdir...

Day məni istəmir bu dərinlik də,  
Çox sıxır ruhumu su dərinlikdə.  
Nəyimə lazımdır bu dərinlikdə,  
Dənizlə dənizə həsrət yaşamaq?!...

Yurdum var, yurdumda bircə yuvam yox,  
Dərdim var, ölməkdən ayrı dəvam yox,  
Bir içim, bir udum quru havam yox,  
İnan ki, mənimçün daha çətindir...

İndi at torunu, balıqçı dostum,  
Toruna düşməsəm, lap namərd olum!..

**2015**

## KƏDƏR

Kədəri kimsədən gizləmək olmur,  
Ya gözün, ya dilin açıb deyəcək.  
Kimlərsə eşidib can yandıracaq,  
Kimlərsə eşidib çox sevinəcək...

Bir deyil saydığın dərdlərin sayı,  
Dərd gəlir, dərmanı gözləmək olmur.  
Yoxdur ürəyinin qüvvəsi, hayatı,  
Kədəri kimsədən gizləmək olmur.

Gülüş də heç kimi aldada bilmir,  
Onsuz da üzündən qaçıb gedəcək.  
Sözünü vuqarlı duruşun demir,  
Ya gözün, ya dilin açıb deyəcək...

Dostlar yıxılmağa qoymazlar səni,  
Onlar çətin gündə dayaq olacaq.  
Bilib kədərini, bilib dərdini,  
Kimlərsə eşidib can yandıracaq...

Qəlbdən boşaltmasan ağrı-acını,  
Çoxu dəli deyib bic-bic güləcək.  
Yurdoğlu, kədərdən qurtar canını,  
Kimlərsə eşidib çox sevinəcək...

**2015**

## ÜÇ ARZUNU SÖYLƏ, AY QIZIL BALIQ!

Yeni təqvim ili, köhnə tənhalıq,  
Keçmişlərdə qaldı xoşbəxt uşaqlıq.  
Mən səni tutmadım, sən məni tutdun,  
Üç arzunu söylə, ay qızıl balıq!

Qaça bilməmişəm bəxtin badından,  
Ürəyim inciyib bir xoş qadından.  
Eh, nəyinə lazım, çıxar yadından,  
Üç arzunu söylə, ay qızıl balıq!

Sənin yurdun dəniz, mənimki quru,  
Quru adamları qupquru olur.  
Gözündə yaş yoxdu quru canların,  
Ağlayıb-ağlayıb quruyanların...

Məsləyim aşikar, sonum naməlum,  
Nakam sevgilərlə dolaşıb yolum.  
Mən insan olmayım, lap balıq olum,  
Qurtula bilmərəm bu imtahandan...

Düşdürüm torlardan biridir bu da,  
Quru da tanışdı, elə o su da.  
Elə həminkidi bu Yurdoğlu da,  
Üç arzunu söylə, ay qızıl balıq!

## GƏLİR

Bir də yox olmayı gəlir adamın,  
Yox olub getməyi gəlir adamın.  
Bəzən mənim kimi dəli adamın,  
Ağıllı-ağıllı ölməyi gəlir...

Soyuq baxışını özünə saxla,  
Payız yağışını gözünə saxla!  
Geri qayıtmağı izinə saxla,  
Bəzən sözlərin də gülməyi gəlir...

İtib çovğunlarda qar dənəsi-eşq,  
Donmuş ürəyimin bir dənəsi-eşq.  
Bəxtimin uçuğu, viranəsi-eşq,  
Özümü özümün silməyi gəlir...

Çünki, bu həsrətdə donan özüməm,  
Donub öz içində sınan özüməm.  
Bu özgəsi deyil, inan, özüməm,  
Bilməyən soruşur, bilməyi gəlir...

Ağlıma gələni yazmırıam daha,  
Məndə dəlilik var, ağıldan baha.  
Sevdim, neçə dəfə batdım günaha,  
İndi əcəlimin gəlməyi gəlir...

Yazıq deməmişəm heç vaxt, heç kimə,  
Yazıq taleyimə, yazıq qəlbimə...

**2016**



## HEYF DEYİLMİ?

Yenə də düşmüşəm dərdin əlinə,  
Dərd əfi iləndi, mən onun yemi.  
Qaçıb uzaqlaşmaq çətindir mənə,  
Qalıb qurban olsam heyf deyilmi?

Sıxılıb küncünə dar otağımin,  
Ayrılıq şeirim var, yazırıam yenə.  
Başlanıb matəmi duyğularımın,  
Yenə də düşmüşəm dərdin əlinə...

Sınıb ürəyimdə sən olduğun yer,  
Dolub damarıma dünyanın qəmi.  
Mənə yalan danış, yalan ümid ver,  
Dərd əfi iləndi, mən onun yemi..

İndi gözlərim də həqiqətə tox,  
Gətirmə qəlbimi imana, dinə.  
Bu elə dərddir ki, bundan qaçış yox,  
Qaçıb uzaqlaşmaq çətindir mənə...

Oxu, bircə bəndlilik ömür yolum var,  
Sənə tapşırıram öz taleyimi.  
Tez ol, aç yaxamı, ruhumu qopar,  
Qalıb qurban olsam heyf deyilmi?

## MƏN MÖCÜZƏ GÖZLƏYİRƏM!

Mən möcüzə gözləyirəm,-  
-Bircə səni görə bilsəm...  
-Bircə sənə “Yarım” deyib  
Gözlərinə çəkinmədən, cəsarətlə baxa bilsəm,  
Sevincimdən qanad açıb uça bilsəm səmalarda,  
Yuxular da gerçək olsa, gerçək olsa xəyallar da...  
Sanaram ki, bu dünyada  
Bəxtəvərlər bəxtəvəri, xoşbəxtlərin xoşbəxtiyəm...  
Mən möcüzə gözləyirəm!

Mən möcüzə gözləyirəm...  
Gözlərimdən axan yaşı öz əllərim silə bilmir...  
Bu gün qəlbim gülə bilmir,  
Səndən uzaq necə gülsün, de, ürəyimə?  
Həyatından möcüzələr gözləyənin tək həmdəmi tənhalıqdır...  
Möcüzələr xəyallardır,  
Verilməyən ümidiłardır,  
Əl çatmayan arzulardır...

Mən möcüzə gözləyirəm...  
Gözləyirəm, çarəsizəm,  
Məcburuyam gözləməyin...  
Həyat çətin...  
Heç qorxmuram bu dünyanın ölüm adlı axınından,  
Ömrüm boyu keçəcəyəm firtinanın yaxınından...  
Güləcəyəm qəmə..., çünkü,  
Mən möcüzə gözləyirəm!



Mən möcüzə gözləyirəm...

Daha iri addımlarla gedəcəyəm gələcəyə!

Irəliyə, irəliyə, irəliyə gedəcəyəm!

İçəcəyəm eşq şərabın şərab içən olmasam da,

Öləcəyəm lap uğrunda qarşılığın bulmasam da!

Dözəcəyəm, dözməliyəm əzablara...

Dərdlərimi toplayaraq atacağam həyatimdən uzaqlara...

Ürəyimi boşaldaraq dolduracağam vərəqləri şeirlərlə...

Yaradacağam öz dünyamı yeni-yeni fikirlərlə...

Belə gözəl arzularla, belə gözəl ümidişlərə

Mən möcüzə gözləyirəm!

Mən möcüzə gözləyəcəyəm...

Gözləyəcəyəm...

İzləyəcəyəm bu həyatın gələnini, gedənini...

Yoxlayacağam sonunacan görünini, bilənini!

Ümidiyəm, inanıram inanılmaz möcüzəyə...

Tək möcüzə kömək olar əvvəlindən qara gəlmış,

puça dönmüş bu taleyə...

Allahım, sən möcüzə et, çatdır məni muradıma!

Sən özün çat imdadıma!

Şeirim kimi gözəl qismət bəxş et mənə!

Çatdır məni sevdalıma, çatdır məni vüsalıma!

Budur səndən tək dileyim, -qismətimi istəyirəm!

Mən möcüzə gözləyirəm...

Mən möcüzə gözləyirəm!



## AXTARIB

Səni özümdə tapmışam,  
Özümü səndə axtarıb.  
Get güzgүyə baxıb de ki,  
Məni bir bəndə axtarıb!

Tapdığınım eşqin özüydü,  
Gördüyüm yarı üzüydü.  
Yalan deyildi, düz idi,  
İnandım mən də, axtarıb...

Əksin düşmüş əksim üstə,  
Şəklin varmış köksüm üstə.  
Səslənirəm tək sim üstə  
Dərdimi gündə axtarıb...

**2017**



## QOYUN HAVASI

Əllər alqışlayır, dillər can deyir,  
Əcəb alov ludur toyun havası.  
Ürək həyəcanlı, -alış, yan deyir,  
Mənimçün bir gözəl oyun havası!

Gəl indi qaralma, ağar içində...  
Sözlər leysansayaq yağar içimdə.  
İçib meylənmədim mağar içində,  
Məni tovlamadı suyun havası...

Mən sərəxoş deyiləm, eşidin, duyun,  
Sevgilim, xoş gördük, mübarək toyun!  
Kəsilən ümidim,-kəsilən qoyun,  
Bığağa bənd olub qoyun havası...

Sözüm aydın oldu, döñüm yerimə,  
Sən oyna, ay ömrüm-günüm, yerimə!  
Mənim havam çatmır, mənim yerimə,  
Çalınsın nəhayət, bəyin havası!

**2018**

## ÜSTÜNƏ

Mən oyananda yatmışdı,  
Məni məndən oyatmışdı,  
Ruhum gedib qayıtmışdı  
Cismim üstünə, üstünə...

Bu gördüğüm yuxu idi,  
Ayrı bir yuxu yox idi.  
Gəlib baxan da çox idi.  
Rəsmim üstünə, üstünə...

Mən də baxdım dönə-dönə,  
Yana-yana, dinə-dinə.  
Fatihamı özüm verdim  
İsmim üstünə, üstünə...

Ömür quşdu, birdən uçdu,  
Mağul canım qurtulmuşdu.  
Ovuc açdım, torpaq düşdü  
Qismim üstünə, üstünə...

**2017**



## **HEÇ SORUŞMA HALIMI**

Heç soruşma halımı,  
Sözlə doluyam indi.  
Tox ürəkdən ac sətrə  
Gözlə, doluram indi...

Heç soruşma halımı,  
Buludam mən, buludam.  
Yağış olub yağaram,  
Əsər qalmaz qurudan...

Sözlə doluyam indi,  
Başdan ayağa qədər.  
Nə istəsən var məndə,  
Qaradan ağa qədər...

Tox ürəkdən ac sətrə  
Dolaram sözlərimlə.  
Şeir gecələrimlə,  
Şeir gündüzlərimlə...

Gözlə, doluram indi,  
Gözlə, yağar yağışım.  
Mənim zühur yerimdir  
Dünyanın hər qarışı...

**2016**



## MƏN ALLAHIN OĞLUYAM

Yollar üstümə gəlir,  
İzlər ayaqlarına.  
Sözlər istimə gəlir,  
Səslər qulaqlarına...

Yollar üstümə gəlir,  
Uzanır gözlərimdə.  
Gecə qəsdimə gəlib  
Yuxumu alır məndən...

İzlər ayaqlarına  
Uyğun gəlmir, kimindir?!  
Bu yerdə gəl, ağlama,  
Bacarırsan gül indi...

Sözlər istimə gəlir,  
Yığılır ətrafıma.  
Bacamdan tüstü gəlir,  
Ürəyim yanmır amma...

Səslər qulaqlarına  
Dolub kar edir məni.  
Mən Allahın oğluyam,  
O, inkar edir məni.

*2015*



## ÜRƏYİM

Həyatdan soyuyub yaman,  
Soyuyub isti ürəyim.  
Dağ kimi dərdin döşündə  
Dumandır, çısdır ürəyim...

Ananın quzusu idi,  
Təmizdi, safdı, su idi.  
Yaxşının yaxşısı idi,  
Pisdən də pisdir ürəyim...

Kimə nə bu pərişandan,  
Dərdə, qəmə qarışandan?!  
Özgələrlə barışandan  
Özündən küsdü ürəyim...

**2017**



## DƏRİNDƏYƏM

Dayazlıq mənlik deyil,  
Əzəldən dərindəyəm.  
Payızlıq mənlik deyil,  
Xəzəldən dərindəyəm.

Mən o deyiləm, buyam,  
Mən dirilik suyuyam.  
Ürəyimdə uyuyan  
Gözəldən dərindəyəm...

Gəl, bunu adı söz san,  
Çox dedim, çoxu az san,  
Bəhrimi tanımadısan,  
Qəzəldən dərindəyəm...

*2018*



## SƏHVİM

Səhvimi anlayıram,  
Elə səhvim də məni.  
Düzlüyümlə rədd edib  
Dilə səhvimdə məni...

Sözümü alqışlama,  
Yazımı alqışlama.  
Nə olar bağışlama,  
Bələ səhvimdə məni...

Zəng eləmə, ölmüşəm,  
Dəng eləmə, ölmüşəm.  
Sənə layiq bilmışəm  
Hələ səhvimdə məni...

**2018**



## ELİN XOŞBƏXT ŞAIRİ

Canımın azarı nə?!  
Azarın canı mənəm.  
Bütün hekayələrin  
Kədərli yanı mənəm...

Qəlbim qaralı, görsən,  
Səndən aralı, görsən!  
Harda yaralı görsən,  
Tökülən qanı mənəm...

Varmı kinim, zəhərim,  
Oxunurmu zahirim?  
Elin xoşbəxt şairi,  
Bədbəxt insanı mənəm.

**2017**

## DANIŞ

“Şair”, bikar durma, özündən danış,  
Çox tərif etdiyin sözündən danış!  
Başla söhbətini, tut qafiyəni,  
Sən öz tərəzinin gözündən danış!

Azəri elindən olan oğlanam,  
Nadanın saçını yolan oğlanam.  
Kimə nə dəxli var, necə oğlanam,  
Öz gözündə olan tirindən danış!

Çoxlu gül əkərəm öz torpağında,  
Zəhmətim görünər hər yarpağında.  
Hər kəsin düşməni var bu dünyada,  
Düşməni olmayan qulundan danış!

Şairin yanında şeirdən danışma,  
Xeyirli bir söz de, şərdən danışma!  
Pəhləvan yanında nərdən danışma,  
Aqılə verdiyin dəyərdən danış!

Söhbətdən yayınma, meydandan qaçma,  
Mən danışan yerdə ağızını açma!  
Sən ki, quş deyilsən, quş kimi uçma,  
Belə əsarətdən çıxandan danış!

Yol alıb getsən də eldən uzağa,  
Onsuz da taleyin səni tapacaq.  
Alnında nə varsa, o da olacaq,  
Yazılan yazını pozandan danış!

Gündüz yox olacaq, gələcək gecə,  
Dünya məhv olacaq elə indicə,  
Gənclərdə yox olub ağıl, düşüncə,  
Qırx yaşında axmaq olandan danış!

Çoxüzlü insanlar çıxsa qarşına,  
Min cür oyun gələr o gün başına.  
Zəhəri qatarlar xəmiraşına,  
Dünyada bir üzü olandan danış!

Elimdən bir qızı sevə bilmışəm,  
Yanmışam oduna, külə dönmüşəm.  
Dama-dama artıq gölə dönmüşəm,  
Mənim bu halıma güləndən danış!

Yurdoğlu, Yaradan köməyin olsun!  
Qoy, səni ucaldan əməyin olsun!  
Hərdənbir də yalan deməyin olsun,  
"Ədalətli qərar verən" dən danış!

**2009**



## **YAXŞI TAPIB OXUYAR**

Elə ağır parçayam,  
Kaman oxumaz məni.  
Mən zamandan qocayam,  
Zaman oxumaz məni...

Qəlbim dözümü sevməz,  
Özüm özümü sevməz,  
Jalə sözümü sevməz,  
Ləman oxumaz məni...

Gözümdə min yuxu, yar,  
Çin çıxmayıb axı, yar...  
Yaxşı tapıb oxuyar,  
Yaman oxumaz məni...

*2018*





Möciüza

## DUYURSANMI MƏNİ?

Gecə...  
Yağış yağır...  
Uzaqlardasan...  
Duyursanmı məni?  
Hardan duyasan?!

Gecə...  
Hüzn dolub boş otağıma,  
Yenə gözüm yolda,  
səni gözlərəm.  
Səslərəm,  
xəyalın gəlməz yanımı,  
Dərdimi içimdə necə gizlərəm?!

De gülüm, hardasan?...  
Bu gecə vaxtı,  
Bəlkə, telefona dikilib gözün?!  
Nə deyə bilərəm?...  
Çətin həyatdır,  
Bəlkə, sən deyəsən,  
qalıbsa sözün?...

Demə!..., Heç danışma, yağışı dinlə!  
Yenə sevdiyini gətirmə dilə!  
Əgər xoşbəxt isən məndən uzaqda,  
Mən də yaşayaram sənsizliyim!

Gecə izləyirəm mavi Xəzəri,  
O köhnə limanda işıqlar yanır,  
Xatırlayıb səni, sənli günləri,  
Ruhum tənha yatır, tənha oyanır...

Düşür göydən yerə kədərim, qəmim,  
Səhər açılmasa yağış dayanmaz...  
Xeyir donu geymiş hədərim mənim,  
Çıx get... get ağlımdan, burda dayanma!

Gecə...  
Yağış yağır,  
Uzaqlardasan.  
Duyursanmı məni?  
Hardan duysan?!

**2015**



## SƏNİ SƏNSİZ SEVƏNDƏN

Sən gözümün içində bir qığılçım olmusan,  
Damarımdan axmisan, ürəyimə dolmusan.  
Dəli etmisən məni, ağlım başdan almışan,  
Bu sevdanın uğruna canın verən mənəm, mən...  
Başqa xəyallardayam səni sənsiz sevəndən!

Bircə dan ulduzusan, göylərdə parlayırsan,  
Hayana qaçıramsa, o anda haqlayırsan.  
Filmin əks sujetisən, qurtarib başlayırsan,  
Tək baxışın almağa zəhmət çəkən mənəm, mən...  
Başqa xəyallardayam səni sənsiz sevəndən!

Bax bir, hava qaraldı,... gör bir parlaq ilgimi,  
Göylər mənə ağlayır, göylər çəkir qayğımı.  
Çöl-biyaban etmisən gül-çiçəkli bağımı,  
Könlünə tikanları layiq bilən mənəm, mən...  
Başqa xəyallardayam səni sənsiz sevəndən!

Əlim üzülüb səndən, əlim sənə çatmayır,  
Neçə qız göstəirlər, ürəyimə yatmayırlar.  
Söndür bildiyin qədər, qəlb odun azaltmayır,  
Bircə kəlmə xoş sözə ürək yaxan mənəm, mən...  
Başqa xəyallardayam səni sənsiz sevəndən!



Alır içimi kədər, lal sulara dönürəm,  
Keçmişdə itib batan arzulara dönürəm.  
Sənsizlikdən yazıram, özümlə öyünürəm,  
Ası olub eşqimə qələm tutan mənəm, mən...  
Başqa xəyallardayam səni sənsiz sevəndən!

Ömrümü verdim bada, yada könül vermədim,  
Sədaqətim var, amma ədalətli sevmədim.  
Hami tayını tapdı, mən yolumu bilmədim,  
Öz-özüylə otaqda söhbətləşən mənəm, mən...  
Başqa xəyallardayam səni sənsiz sevəndən!

İndi tənha qəlbimin qanadlanan çağıdır,  
İçimi od eyləyən məhəbbətin dağıdır.  
Dərdimi bilməyənlər mənə dərd ortağıdır,  
Yoxluğuna alışan tənha Vüsal mənəm, mən...  
Başqa xəyallardayam səni sənsiz sevəndən!

**2012**



## QADIN

Ey payız donuna bürünən qadın,  
Səni üşütmürmü soyuq gecələr?  
Gözümə xəzan tək görünən qadın,  
Düşəcək dərdimdən duyuq gecələr!

Sənin varlığından uzaq olanda,  
Donur dilim, ağızım, titrər dodağım.  
Gedirsən, arxandan baxa qalanda,  
Qişdan yaza çıxmır mənim sorağım...

İtir məhəbbətim xəzəl altında,  
Tapdanır hisslərim, tapdanır canım.  
Soyuq gecələrin hər buludunda,  
Coşur həsrətinə olan üsyanım...

Şeir - gözlərində payız yağışı,  
Enir göydən yerə, yuyur gecəni.  
Ey özü özünə vurulan qadın,  
Sən şeiri sevirsən, mən isə səni!

Solub ötən yayın tər çiçəkləri,  
Ah çəkib, köksümü ötürəm gərək.  
Ruhum var, ruhuna divanə, dəli,  
Gör səni nə qədər sevib bu ürək!

Bu gün göylər qəmlə, kədərlə dolu,  
Sabah günəş gəlməz sənsiz evimə!  
Darıxdım bu gecə demə, Yurdoğlu,  
Bu gecə yenə də darıxdım demə!



## BİR DƏNƏM (Həsrətinin yağışı)

Nə soyuqdur həsrətinin yağışı,  
Üşüdəcək pəncərəmi bu gecə.  
Məndən başqa birisiylə yox işi,  
Təkcə məni öldürəcək bu gecə...

Amansızdır payızının ilk seli,  
Aparacaq ümidimi özüylə.  
Qoparacaq ürəyimi yerindən,  
Oynayacaq tənhalığın naziyla...

Həsrətinin yağışları narındır,  
Bu yağışlar sanki, mənim yarımdır.  
Bir də mənim ağlamağım varımdır,  
Geri qalmır göz yaşalarım yağışdan...

Gözlərimdə sənsizliyim sellənir,  
Üşüyürəm, yarpaqlarım yellənir.  
Mən susuram, ildirimişlər dillənir,  
İldirimişlər hayqırırlar bu gecə...

İldən-ilə daha gurdur yağışlar,  
Pəncərədə donub qalır baxışlar.  
Bu gün səni xatırladım, bağışla,  
Bu gün səni unutmadım..., Bir dənəm

**2014**





## ARZULARIM

Mənim arzularım da  
Dalğalana bilirlər,  
Qara saçların kimi...

Mənim arzularım da,  
Küləyə qoşulanda  
Quş qanadlı olurlar...

Dalğalana bilirlər...  
Gecəyə beşik olub  
Yırğalana bilirlər...

Qara saçların kimi  
Qaranlığa qərq etmə,  
qar rəngli səhərimi...

**2017**



## OLMASIN

Sözümü yarımcıq qoyan gözəl yar,  
Sözümüz söz olsun, yarım olmasın.  
Özümü gözündə gördüğüm nigar,  
Üzümüz üz olsun, tarım olmasın.

Düşməsin yoluna nə boran, nə qar,  
Könül sabah üçün olsun ümidvar,  
Bəlkə, qovuşmağa hələ ümid var,  
Bəlkə bu sevdadan barım olmasın?!

Könüldən vurulub aşiq olaq ki,  
Əhd qılaq, peymanə sadıq olaq ki,  
Həsrət yan düşəndə biz dik olaq ki,  
Susqun dodaqların darım olmasın.

Mən səhra içində dolaşan Məcnun,  
Leyli sevgisindən qalmadım məmnun.  
Acı qədərimə belə bir məzmun,  
Dolaşib ömürdən varım olmasın...

Sevdalı quş təki qanad açanda,  
Məğribdən məşriqə ruhum uçanda,  
Yurdoğlu dilindən adın keçəndə,  
Xəbərin olsa da, karım olmasın.

**2016**

## ELƏ

Adamın əlini sözlə kəsməzlər,  
Sözün elə kəsdi əlimi, elə...  
Özümü tutmağa əlim gəlmədi,  
Bəlkə kəsib aldın əlimi elə?!

Əlim uzanmışdı gülünə sarı.  
Əlim uzanmışdı telinə sarı.  
Əlim uzanmışdı əlinə sarı,  
Elə udmuşdum ki dilimi, elə...

Uzanan əlimə əl uzatmadın,  
Ayı ötürmədin, il uzatmadın.  
Birbaşa "yox" dedin, dil uzatmadın,  
Yanmamışsovurdun külümü, elə...

Əlimlə ümidim kəsildi o an,  
Əlim həyəcandan əsirdi o an.  
Sən də kədərliyin, nə sirrdir, o an?..  
Ürəyimə gəldi, -"dəlimi elə"?!

Bildim, əlsiz qalmaq çox çətinmiş,  
Bildim, dilsiz qalmaq çox çətinmiş.  
Yurdoğlu, kəsilmək qismətinmiş,  
Yenə də kəsildin, eləmi?.. -Elə...

2017



## YAXŞI DÜŞÜN, QƏRAR VER

İkimiz də sevirik,  
İkimiz də dəli tək.  
Arzulayırıq səni...  
Birimiz aşiq,  
Digərimiz müştəri tək...

İkimiz də sevirik,  
İki oğlan bir qızı.  
Seçimini et indi...  
Ya sevginin özünü,  
Ya sevgidən qanmazı...

İkimiz də sevirik,  
İkidən bir çıx görək.  
Hesablamaq asandır,  
Düzungün çıxasan gərək...

İkimiz də sevirik,  
İkimizdən birini  
xoşbəxt edə bilərsən,  
Bəlkə, sən heç bizi yox,  
Öz-özünü seçəsən?





İkimiz də sevirik,  
Bax, qabar oldu dilim...  
Biz ki, eyni deyilik,  
Biz ayrıyıq, ay gülüm...  
Yaxşı düşün, qərar ver,  
Kim olmalı sevgilin!

İkimiz də sevirik,  
İkimiz də dəli tək.  
Arzulayırıq səni...  
Birimiz aşiq,  
Digərimiz müştəri tək...

**2016**



## **YUXUMA GƏLMİŞDİN**

Yuxuma gəlmışdin, yenə yuxuma,  
İnanmaq istədim, inanmaz oldum.  
Yuxuma gəlmışdin, yenə yuxuma,  
Oyanmaq istədim, oyanmaz oldum...

Tüfəng tuşlamışdin sinəmə, heyhat,  
Yaxamda bir çiçək olmalıydın sən...  
Dedim, ay vəfasız, nə durmusan, at,  
Canımı lap gerçək almaliydın sən...

Nədənsə danışdın, bilə bilmədim,  
Dilini kim bilər, axı kim bilər?!  
Sən güldün, mən isə gülə bilmədim,  
Ölümün üzünə axı kim gülər?!

Sevgin də tüsəngdi, bax o tüsəngi  
Tale tuşlamışdı, vurmuşdu məni.  
Sonra çalınmışdı qəlbin son zəngi,  
O zəng uşaqlıqdan qırmışdı məni...

Yadımdan çıxmayıb uşaq olduğum,  
Mən gecə neçə cür yuxu görərdim.  
Dəndlərin mənim tək uşaq olduğu  
İllərdə sevməkdən qorxu bilərdim?!

Anam deyərdi ki, əgər yatmasan,  
Bir azdan dalınca xoxanlar gələr.  
O əziz günlərin xatirəsini  
Bir özüm bilərəm, bir anam bilər...

Hər səhər oyanıb dama çıxardım,  
Mən yaman qorxsam da damdabacadan.  
Yenə yoxlayardım, yenə baxardım,  
Bir şey tapılmazdı damda, bacada...

Onlar gəlmədilər mənim dalımcı,  
Onlar da yalanmış, anlamışam mən.  
Xoxan görməmişəm, yuxulayınca,  
Elə yatıram ki, yuxu görmürəm...

İndi necə oldu mən yuxu gördüm,  
Bu yorğun vaxtımda, bu pis vaxtımda?!  
Az idi gördüyüüm, mən çoxu gördüm,  
Bu durğun vaxtımda, bu küs vaxtımda...

Gələrdi yuxuma bir vaxt anam da,  
Onla söhbət edib rahat yatardım.  
Köhnə bir nərdtaxta vardı atamda,  
Oynardıq, udmaqçın mən zər tutardım...

Böyüdüm, böyüdü yolum, izim də,  
Mənzilim Xaçmazdan uzağa düşdü.  
Daha yerli yuxu yoxdur gözüm də,  
Yuxum Lənkəranə, Qazaxa düşdü...

Yuxuma gəlmışdin, yuxuma gələn  
İnsandın, mələk din, yoxsa kim idin?!  
Bəlkə bir qəzaydın başına gələn,  
Ya cəllad, ya da ki, bir hakim idin...

Axır ki, atmadın sən o gülləni,  
Məndən gilə-gilə yaş ki çıxardın.  
Axır ki, vurmadın üzə silləni,  
Gendən gülə-gülə baş ki çıxardın...

Oyatdı gecənin küləyi məni  
Pəncərə açıqdı, ruhum qapalı.  
Yəqin çox istəyib ürəyim səni,  
Səndən başqasına yuxum qapalı...

Qalxıb pəncərəni örtdüm, bağladım,  
Ağrım kəsməsə də kəsildi külək.  
Bir az xiffət etdim, bir az ağladım,  
Yatmaq istəyirdim, əsirdi ürək...

Necə yatıb qaldım, yoxdur xəbərim,  
Gecə öz yerini səhərə vermiş.  
Tüfəngi görünçə qalxdı əllərim,  
Sən demə, dünənki yuxu deyilmiş...

**2017**



## SALAMIMI ALMADIN

Salamımı almadın,  
Fikir götürdü məni.  
Bu salamsız durumum  
Sözə gətirdi məni...

Salamımı almadın,  
Aldığın ahım oldu.  
Bu salam savabım yox,  
Səhvim, günahım oldu...

Salamımı almadın,  
Axı niyə, nə üçün?  
Bircə salamı almaq  
Çox oldumu səninçün?

Bəlkə, o an utandın,  
Bəlkə də eşitmədin...  
Çıxbı getdin, çox dedim,  
"Bəlkə"lərim bitmədi...

Salam qarşılığında  
Məndən can istəsəydin,  
Müzakirə etməzdim...  
"Gözüm üstə" deyərdim!





Ancaq susdun, canımı  
Almaq da istəmədin...  
Yadımda cəllad kimi  
Qalmaq da istəmədin.

Ay sevdiyim, canımı  
Nə olardı alanda?  
Ürəyim səndə qaldı,  
Ağlım qaldı salamda...

Könül piçıldısıydı,  
Etirafdı bu salam...  
Neyləyim ki, axtardı,  
Səni tapdı bu salam?

Səni tapdı, ömrünün  
Şirin vaxtı, bal vaxtı.  
Bu salam sevgi idi,  
Sevgi isə Allahdır...

Salamımı almadın...  
Fikir götürdü məni,  
Mən salamsız qalmadım,  
Bir qız qazana bildi,  
Bir qız itirdi məni...

**2017**



## **MƏN BOŞ ADAMAM**

Qız, sevgi işində səriştəsizəm,  
Şeirləri demə, mən boş adamam!  
Kimsə sözlərimə həsrətlə baxır,  
Gözlərdə ən gözəl, ən xoş adamam.

Bax, görüşünə də əliboş gəldim,  
Üst-başım köhnəlib, tozlanıb tamam.  
Sənə yolüstü bir çiçək dərərdim,  
Neyləyim, dərmədim, mən boş adamam...

Sonra əllərimi cibimə salıb  
Gördüm ki, pul yoxdur, cibim boşalıb.  
Cibim tək qəlbim də əzəl boş olub,  
Ha doldur, ha saxla, mən boş adamam...

Sadəcə, bilmirəm, niyə burdayam,  
Bu dolu dünyada boşu-boşuna.  
İndi sevgi dolu şeir deyərəm,  
Gələrmi şeirim sənin xoşuna?!

Bu boş həyatıma elə dolmusan,  
Başıma göylərdən daş düşərmi heç?  
Sinoptiklər deyib, dolu yağacaq,  
Dolu boş adama boş düşərmi heç?!

Üstümə bir milyon daş da atılsa,  
Dəyər üz-gözümə, doldurmaz məni.  
Axı, boş adamam, mən boş adamam,  
Ölüm də boşluqda soldurmaz məni...

Mənim bir çarəm var, o da sən, ay qız,  
Gəl doldur ömrümün boş mənasını.  
Daha istəmirəm şeirlərin də  
Boşluğun içində xoş mənasını...

Qız, sevgi işində səriştəsizəm,  
Şeirləri demə, mən boş adamam!  
Kimsə sözlərimə həsrətlə baxır,  
Gözlərdə ən gözəl, ən xoş adamam.

**2017**





## GÖZDÜR DƏ...

Soruşma gözündə bu sual nədir,  
Sualın suala sualı olmaz.  
Gözdür də..., gördüyün götürüncədir,  
Görməsə başımız bələlə olmaz...

Gözümdən boylanan sualım sənsən,  
Axşamlar daldığım xəyalım sənsən,  
Tək arzum, istəyim, vüsələm sənsən,  
Bilməsən baxışın uzalı olmaz...

Bircə sualim var gözümdə, gözəl,  
O sual həmişə gözümdə gəzər.  
Aşıqəm, gəl mənim qəlbimə göz ol,  
Sevməsən gözümün bu hali olmaz...

**2016**



## DÜYMƏCİK SEVGİSİ

Bir yuxu görərsən, hər şey tərsinə,  
Düyməcik səni yox, siçanı sevər.  
Ürəkdən gülərsən o an bəxtinə,  
Ağlına nə gələr, görən, nə gələr?!...

Səndə ağıl qalmaz, beynin çürüyər,  
Başın ləngər vurar o yan, bu yana.  
Tökülər qabından lax düşüncələr,  
Tükənər ümidin oyanmağına...

Künc-bucaq gəzərsən söz qoşa-qoşa,  
Yox, sevir, yox, sevmir, yox, özgənindir.  
Bilmədən çatarsan otuz beş yaşa,  
Qanarsan, sevgin tək hədərsən indi...

Bəlkə, oyanarsan, nə bilmək olar,  
Tərsinə köynəyin əynə düz gələr.  
Bundan da betərin gözləməyin var,  
Sənin bu əhvalın çətin düzələr...

Oyanıb görərsən, hər şey düzəlib,  
Düyməcik olubdur siçana qismət.  
Sənin də gülməkdən ağlin seyrəlib,  
Şairsən, yazmağa etmişən adət...

**2015**



## **MİLYON İL BUNDAN QABAQ**

Milyon il bundan qabaq  
Rast gəlmışik elə bil...  
Təəssüf, münasibət  
Elə də fərqli deyil.

Milyon il bundan qabaq  
Nə mən olmuşam, nə sən.  
Yoxsa, durub deyərdim  
Çox dəyişilməmisən...

Gözlərin həmən gözdü,  
Saçların da qaradır.  
Milyon ildir, insanı  
Allah eyni yaratdır...

Necə olub, bilmirəm,  
Yeni bir şey tapmayıb.  
Niyə səni azacıq  
Vəfali yaratmayıb?!

Niyə paltar yerinə  
Əncir yarpağı yoxdu?  
Alma almağa pul yox,  
Aldadan qızlar çoxdu...

Zəmanə dəyişikdir  
Biz niyə eyni canıq?  
Behiştən uzaq düşən  
Günahkarıq, -insanıq...

İndi qururuq birgə  
Gələcək xəyalları.  
Milyon ildir qızların  
Eynidir sualları.

Mən onu bəyənirəm  
O, buna tipik baxır.  
Milyon ildir, bax budur  
İnsanlığın günahı...

Yerdə günahkarıq biz,  
Göydə tək Allah durur.  
Milyon ildir, beynimiz  
Eyni xəyallar qurur.

Milyon il bundan qabaq  
Rast gəlmışik elə bil...  
Təəssüf, münasibət  
Elə də fərqli deyil...

**2016**



## YARIMÇIQ ŞEİR

Sənin baxışını əzbər bilirəm,  
Gözündən süzülür şeir baxışın...  
Əqlimi beynimdə çapıb talayır,  
Qəlbimi içindən yeyir baxışın...

Qara gözündən də düşdüm, nə oldu?  
Sətirdə oturdum, yixılmadım ki...  
Gözün baxa-baxa məndən yoruldu,  
Pozuldum, yazıldım, yox olmadım ki...

Hələ halıma da ağlayardın sən,  
Qəlbin bu səhvini bağışlamazdı.  
Sevdiyini inkar etmənə rəğmən,  
Gözün gözlərimə bağlı qalmazdı...

**2016**



## ÖLÜM DİRİMİ DİŞLƏDİ

Dilimi dışımə sıxdım,  
Dışım dilimi dişlədi.  
Sən həyatın işinə bax,  
Kim gəlib kimi dişlədi...

Əlimdə bir çiçək vardı,  
Yarpaq vardı, ləçək vardı.  
Çiçək getdi, tikan qaldı,  
Əlin əlimi dişlədi...

Mən ömrümü yelə verdim,  
Aya verdim, ilə verdim.  
Bir tikanlı gülə verdim,  
Gülüm ömrümü dişlədi...

Bəxtə düşən necə düşdü,  
Günəş batdı, gecə düşdü.  
İndicə, indicə düşdü,  
Səhvim səbrimi dişlədi...

Nağıl oldum, dastan oldum,  
Daş atılan bostan oldum.  
Mən divanən, xəstən oldum,  
Dərdim çarəmi dişlədi...



Nə oldusa, gəldi zaman,  
Gerçək oldu qəlbə daman,  
Aman, Allah, aman, aman,  
Ölüm dirimi dişlədi...

Dişləməyən kim qaldı ki...  
Dişlənməyən kəm qaldı ki?  
Sənə məndən qəm qaldı ki,  
Qədərim qəmi dişlədi...

**2017**



## SƏNSƏN

Danışmağa sözüm yoxdur,  
Məni sözsüz edən sənsən.  
Bu sevgini yarı qoyub  
Uzaqlara gedən sənsən!

Mən bilirəm, mən bilirəm,  
Sevməmisən sən, bilirəm.  
Mən sevgini din bilirəm,  
Başqa məqsəd güdən sənsən!

Tək mənəmmiş bəxtsiz düşən,  
Bu dünyaya taxtsız düşən.  
Saçlarımı vaxtsız düşən  
Tacım olan o dən sənsən!

Unutmadım heyf səni,  
Yazıb səni, deyib səni.  
Gözüm toxdur, yeyib səni,  
Amma əsl gödən sənsən...

Təbrik elə, sərxoşunam,  
Meylənmişəm təkbaşına.  
Al bu dərdi çək başına,  
Mən dəli, mənə tən sənsən...



Bir sözüm var, deyəmmirəm,  
Xətrinə heç dəyəmmirəm.  
Neçə ildir deyinmirəm,  
Bağrım başın didən sənsən!

İtirmisən sən özün də,  
Bitərmışsən sən özündə.  
İndi Vüsalın gözündə  
Ruhsuz, cansız bədənsən sən!

**2017**



## BƏLKƏ, UNUTMUSAN?!

Bəlkə, unutmusan, bəlkə yadında,  
Duyğular səhramı bağ elədilər.  
Bir sevgi tapmışdım dəniz adında,  
Dalğalar canımı sağ elədilər...

Dilimdən sən deyə sözüm düşmədi,  
Səndən özgəsinə gözüm düşmədi.  
Dirmana bilmədim, izim düşmədi,  
Qəlbini qəlbimə dağ elədilər...

Yaxşı yadımdadır həmin arzular,  
Kəm sevən arzunun kəmin arzular.  
Yığış bu dünyanın qəmin arzular  
Ömrün hər fəslinə çağ elədilər...

Qalmışan yolumda qaldığın kimi,  
Özümü həvəsdən saldıığın kimi.  
Mən səni sevirdim olduğun kimi,  
Dostlar bir balaca ağ elədilər...

Yozdular şəri də, xeyirləri də,  
Dostlar da, dostlardan qeyriləri də.  
Sənə yazmadığım şeirləri də  
Sənə aid edib lağ elədilər...



Hələ vardı yalan xəbər edənlər,  
Vardı hər anımı qübar edənlər.  
Əlimin içini qabar edənlər  
Könlümü xətircam, yağ elədilər...

Daha nə danışım, bir söz qalmadı,  
Bir gözüm yarımcıq, bir göz qalmadı.  
Bizə birgə həyat qismət olmadı,  
Bizi neçə şəklə taş elədilər...

**2017**



## BİZ ELƏ AYRILDIQ Kİ...

Ayrıldığ, sənə bədbəxt,  
Mənə şair dedilər.  
Ürəyin bundan acı,  
Şirin şüarmı dilər?

Biz elə ayrıldıq ki,  
Gecəylə gündüz olduq.  
Biz elə ayrıldıq ki,  
Hər ikimiz düz olduq...

Sənə bədbəxt dedilər,  
Yox, sən bədbəxt olmadın.  
Mənə şair dedilər,  
Yox, mən şeir yazmadım...

Sən getdiyindən bəri,  
Mən unutdum yazmağı.  
Vərəq-vərəq dolaşib  
Sətir-sətir azmağı...

Nə mən, nə sən deyilən,  
Duyulan kimi olduq.  
Yer yarıldı, dərinə  
Yıxılan kimi olduq...



Daha gecdir..., bu sitəm,  
Bu ağrı da xatirə...  
Ayrıldığ, günah mənim,  
Mən şair yox, qatiləm...

Şeirlərdə yoğrulan  
Sevgini mən öldürdüm.  
Qəlbimizdə doğulan  
Sevgini mən öldürdüm...

Ürəyin bundan acı,  
Şirin şüarmı dilər?  
Ayrıldığ, sənə bədbəxt,  
Mənə şair dedilər.

**2016**



## MƏN SƏNI SEVMİRƏM

Mən səni sevmirəm, sinəm altında  
Ürək əvəzinə daş gəzdirirəm.  
Mən səni sevmirəm, ağlamıram da,  
Gözlərimdə bir az yaş gəzdirirəm.

Mən səni sevmirəm, sinəm altında  
Döyünen ürək yox, adı saatdır.  
Deyəsən, çoxdandır düşmürsən yada,  
Ağlıma gəlmirsən axı, nə vaxtdır...

Ürək əvəzinə daş gəzdirirəm,  
Elə daş olmaqdır eşqin əsası.  
Dilimdə bolluca "kaş" gəzdirirəm,  
Nə daş bilir məni, nə karxanası...

Mən səni sevmirəm, ağlamıram da,  
Anmırıam keçmişdə yaşınanları.  
Qara gözlərin də heç düşmür yada,  
Silmişəm göz üstə qaş olanları...

Gözlərimdə bir az yaş gəzdirirəm,  
Sözlərimdə bir az kədər var mənim.  
Ciynimin üstündə baş gəzdirirəm,  
Çölü özümündür, içi özgənin...

Mən səni sevmirəm, dəli deyiləm,  
Səni sevirəmsə, ağılı neynirəm...

**2016**

## SAXLAMA!

Vəfasızsan, qəlbin daşdan yaranıb,  
Sən o daşı sinəndə çox saxlama!  
Ya at getsin, ya sat ucuz qiymətə,  
Ya ver getsin dilənciyə, saxlama!

Öp üzümdən, öp şəklimi doyunca,  
Şəklim səndən, sən şəklimdən qopunca...  
O mənasız qüruruna gəlincə,  
At yerlərə, at küçəyə, saxlama!

Bir doğru var,-sən canımın azarı,  
İçimdədir bu azarın məzari.  
Daşa dönsün düşmənlərin nəzəri,  
Öldür, ölüm, məni diri saxlama!

Bilmə məni öz eşqindən alışan,  
Eşqdən ötrü rəqib olub yarısan.  
Sənsizlikdir elə mənə yaraşan,  
Sənsizliyi başqasına saxlama!

Dilimdən düş, qəlbimdən it son dəfə,  
Göz yummuram bu günaha, bu səhvə!  
Yurdoğlunun qismətini hədəfə,  
Nişan alıb gözündən vur, saxlama!

## O GÖZLƏR SƏNİNDİR, BU ÜRƏK MƏNİM

O gözlər sənindir, bu ürək mənim...

Niyə bir-birinə kəsildi qənim?!

Nə üçün o gözlər məndən gen düşdü,

Niyə ürəyimdən didərgin düşdün?...

O gözlər sənindir, bu ürək mənim...

Sən o gözlərini, mən bu ürəyi,

Götürüb apardıq ayrı evlərə...

Sənin gözlərindən getdim beləcə,

Mənim ürəyimdən itdin beləcə...

O gözlər sənindir, bu ürək mənim,

Sənin öz yolun var, mənim öz yolum...

Gözlərin də sənin yolunla getdi,

Ürəyim də getdi mənim yolumla...

O gözlər sənindir, bu ürək mənim...

Gözlərin bir damla yaş axıtmadı,

Mənim bu ürəyim qürurlu imiş,

Getmə deyəcəkdir, gücüm çatmadı...

Getdin, gözlərinə həsrətəm indi,

Yoxam, ürəyimə ehtiyacın var.

Axı mən neyləyim, gözlər sənindir,

Ürək səndə yoxdur, axı məndə var...



Mənə görmək üçün gərəkdi gözlər,  
Sənə yaşamaqçün ürək gərəkdi...  
Əgər yollarımız ayrılmamasaydı,  
Əgər düşməsəydi bu qədər uzaq,  
Dünya bir ölümü itirəcəkdi,  
Dünyada bir ölüm əskik olacaq...  
Heyf ki, olmadı, olmadı,ancaq!

O gözlər sənindir, bu ürək mənim,  
Məni öldürənəm, mənsiz ölünm...

**2017**



## SƏNSİZ DARIXIRAM

Sənsiz darixıram, əlimdə deyil,  
Darıxmaq ilk başdan ürəyimdədir.  
Ahım dodağımda, dilimdə deyil,  
Yaram qabırğamda, belimdə deyil,  
Kürəyimdə deyil, ürəyimdədir...

Ürəyim... bu zəif, çılğın ürəyim...  
Elə çəkib-çəkib sönəcək bir gün.  
Bir gün ürəyimi dərd partladacaq,  
Bir gün çıçəyimi söz çırtladacaq,  
Ümid eləsəm də, -dönəcək bir gün...

Dönməzsən, bilişəm, dönməzsən mənə,  
Sınıq bir körpüyəm, itmiş bir izəm...  
Ayda, ya da ildə bəlkə bir dəfə  
Bəlkə də heç dəyməz o ayaqların  
Mənim tək darıxan həyətimizə...

Qapım acı olar döyməklərinin,  
Pəncərəm dalınca gözünü döyər.  
Çox yox, bircə günlük unutsam səni,  
Yuxuma gələrsən, əzizim, yenə,  
Gözlərin yenə də gözümə dəyər...

Sən gəlib keçərsən yuxularımdan,  
Yenidən başlanar bu darıxmaqlar...  
Haçansa sevdiyim yuxularımda,  
Səni ürəyimlə baş-başa qoyub  
Uzaqdan gülərək sizə baxmaq var.

**2018**



## BİRƏ QALIR

Gecə yataqda uzanmasa da  
saatda uzanır, qızım...  
Saatda birə qalmasa da  
indi baxdım,  
birə qalır...

Dünən yatmadıdan qabaq  
əqrəbləri öldürdüm,  
saat dayandı...  
Sonra yuxum gəldi,  
qapımı döydü,  
mən isə gözümü...

Çox dayanmadı...  
saat kimi.  
Çay içib getdi...  
özündən.  
dedim getmə, qal,  
səhərəcən mənimlə qaldı,  
Saat da birə...

Sonra səhər açıldı,  
qapı yox...  
Qapını sindirmaq istədim,  
qürurlu çıxdı...



Bilirsən, qızım,  
əl qırılanda düzəlir,  
ürək qırılanda...

Bilməzsən,  
eşitmək istəmir bəzən insan,  
bəzən sözlər də kar etmir...

Suyun lalı - həlim olur,  
insanın lalı - əlil...

Cismən əlil,  
ruhən həlim...

Sən məni saymadın,  
mən dəqiqələri,  
saniyələri saydım.  
Mən səndən keçmədim,  
vaxt keçdi, qızım...

Saatı dayandırdım,  
Saat birə qalır...  
Bəs mənə?!...

**2016**



## QALİB ÇIXMADIN

Məni dəvət elə yenə görüşə,  
-Deyirdin, çağırdım, gəlib çıxmadın...  
Hələ üç dəqiqə qalmışdı beşə,  
Beşdə gələcəkdin, gəlib çıxmadın...

Gəlmədin, bir daha görüşək demə!  
Gəlmədin, od vurdun sönən təbimə.  
Məhəbbət qatmışdım mürəkkəbimə,  
Niyə məhəbbətə qəlib çıxmadın?...

Deyinə bilmədim boşə söz deyib,  
Heç düşünmədim də bizə göz dəyib!  
Mən məglub olmadım artıq gözləyib,  
Sən də gəlməyərək qalib çıxmadın!

**2018**



## DÜŞMÜSƏN

Bu gün görüşümə gələ bilmədin,  
Eybi yox, könlümə çoxdan düşmüsən.  
Yaşlar gözlərimdən, özüm həvəsdən,  
Sən isə ömrümə yoxdan düşmüsən...

Bir az gözləmişəm yolunu, bir az,  
Qəlbimlə, ruhumla, sevgimlə taraz.  
Nə bu qış gələrsən, nə də gələn yaz,  
Dilimin çəkdiyi "ah"dan düşmüsən...

Ümidim itəndə qarın altında,  
Soyuqdan dayandı qol saatım da.  
Çapırkı əsəbim ərəb atında,  
Nə deyim, bəlkə də atdan düşmüsən?!

Elə soyutdu ki, məni bu həsrət,  
Sənə yox, özümə elədim nifrət.  
Ya gəl görüşümə, ya yolumdan get,  
Bilim ki, qismətdən, baxtdan düşmüsən!..

Azacıq gözlədim durduğum yerdə,  
Gəldi görüşümə pişik də, it də.  
Sultanlar çox olub bu məmləkətdə,  
Sən də çoxu kimi taxtdan düşmüsən...

**2016**

## QƏDRİMİ BİLMƏDİN...

Ağlıma gəlməzdi ayrılıq, inan,  
Dünəndən bu günə ümidim vardı.  
Sən getdin, itirdim özümü o an,  
O an ki, sevgimiz yarımcıq qaldı...

Getdin, hara getdin, heç bilmədim ki,  
Kimin ocağının istisi oldun?!  
Əhdini, sözünü danandan bəri,  
Ömrümün kədərli bəstəsi oldun...

Canımın azarı oldun, əzizim,  
Canımdan ayrıldın, azadam indi.  
Daha varlığını arzulamıram,  
Daha yoxluğundan yazaram indi...

Bu tale, bu eşqi yaşayan bizik,  
Hicranın dostu sən, yoldaşı mənəm.  
Neçə il birlikdə xoşbəxtlik gəzdik,  
Xoşbəxt olmasam da, sənsiz ölmərəm!

Hər axşam xatırən qonağım olar,  
Buyur, sənin yerin qapı yanında.  
Yurdoğlu deyəsi bircə söz qalar,  
Qədrimi bilmədin, gülüm, vaxtında...

## ÇIXIRAM

Səndən bir söz almaq üçün,  
Yaddaşında qalmaq üçün,  
Gülüm, xoşbəxt olmaq üçün  
Dəridən, qabıqdan çıxıram.

Budur mənim ürək varım,  
Tükənməyən intizarım.  
Səni kolundan qoparıram,  
Çiçəkli bağdan çıxıram.

Ömrüm-günüm daralmamış,  
Həsrət çəkib saralmamış.  
Ağ varağım qaralmamış,  
Qararı ağdan çıxıram.

Yox, yolumu azmamışam,  
Dosta quyu qazmamışam.  
Düzü əyri yazmamışam,  
Çəmənə dağdan çıxıram.

Sağımı sola verirəm,  
Nə ola-ola, verirəm.  
Özümü yola verirəm,  
Yolumu sağdan çıxıram.



Yıxırsan könül evimi,  
Yaman pozursan kefimi.  
Sənə nə var, mən heyfimi  
Oğul-uşaqdan çıxıram.

Deyəsən, sözüm qurtarıb,  
Görmür ki, gözüm, qurtarıb.  
Özümdə dözüm qurtarıb,  
Dad olacaqdan, çıxıram.

Yurdoğluandan sor halını,  
Göy halını, yer halını.  
Yemisən şeirin balını,  
Şeirimi yağıdan çıxıram.

**2015**



## XƏTRİNİ ÇOX İSTƏYİRƏM

Tikanından çəkinsəm də,  
Çətrini çox istəyirəm.  
Gülüm, xətərin olmasa  
Xətrini çox istəyirəm...

Səni görüb şad olmuşam,  
Ləçəyindən dad almışam.  
Ari kimi dadanmışam,  
Ətrini çox istəyirəm!

Nədən duruşun narazı?  
Nə istəsən, Vüsal hazır.  
Alníma yazılan yazı,  
Sətrini çox istəyirəm!

**2017**



## HARDASA...

Uzaqlarda axtarıram səni mən,  
Görünməyir izin, tozun, hardasan?  
Həsrətinlə keçirirəm günü mən,  
Son ümid də batıb qalıb hardasa...

Saysız olub sənsiz gələn səhərlər,  
Sonsuz olub sənsiz keçən gecələr.  
Yaşayıram, yaşamağın adı var,  
Mənasızdır yaşamaq da hardasa...

Könlüm yanır, bir yanasan görəsən,  
Səni anır, bir sevəsən biləsən...  
Bu dünyada məndən xoşun diləsən,  
Yarım faiz şansın olar hardasa...

Mən sevginin nakam qalmış köləsi,  
Axtararsan, nadir deyil beləsi.  
Keçmişində ayrılığın ləkəsi,  
Gələcəyi fərqli deyil hardasa...

Getmisən də unutmadım, o axşam,  
Son dəfəydi danışdıq biz, son dəfə...  
İlk dəfəydi dalaşırdıq, min dəfə,  
Nifrət etdik məhəbbətə, hardasa...

Tez gəlmişdin, tez gəlmişdin ömrümə,  
Heç bilmədim, hardan düşdün qəlbimə?!  
Gözüm nuru, indi mənim dərdimə,  
Səndən başqa çarə yoxdu hardasa...

Özlüyümdə isteyirəm gələsən,  
Tənha qalmış Yurdoğlunu görəsən.  
Düşünürəm, bu acıyla, görəsən,  
Beş-on il də yaşarammı hardasa?!...

Uzaqlarda axtarıram səni mən,  
Görünməyir izin, tozun, hardasan?  
Həsrətinlə keçirirəm günü mən,  
Son ümid də batıb qalıb hardasa...

**2011**



## ONDA GEC OLACAQ

Özümü sevməsən də,  
Sevəcəksən şeirimi...  
Bir şair sevgisindən  
Unudulmaz xatırə  
Biləcəksən şeirimi...

Mən bir gün köçəcəyəm  
Sən olduğun dünyadan,  
Qəbrim üstə ağlayıb  
deyəcəksən şeirimi...

Bax, onda gec olacaq...  
Bax, onda itirəcək  
mənasını sevgilər,  
Bu dünyadan tək-tənha,  
Nakam köçsə şairlər.

**2016**



## VAXT VAR İDİ...

Qoxlayardım, qoxusundan doymazdım,  
Vurulmuşdum bir çiçeyin ətrinə.  
Ondan qeyri nəfəsimi alan yox,  
Can verərdim bircə onun xətrinə!

Bax, o qızdı, həmin qızdı o çiçək,  
Dilədiyim bahar, yazdı o çiçək.  
Özgəsinə yaraşmazdı o çiçək,  
Boy verərdi şeirimin sətrinə!

Biz bir axşam şah bağında görüşdük,  
Yaxın gəldim, dodaq-ləçək öpüşdü.  
Qovuşanı zaman nə tez ötüşdü,  
Bulud gəldi başımızın çətrinə...

Təsirləndim yarpağında şəh görüb,  
Demə, bizi öpüşəndə şah görüb.  
Öz içimdə gah ağlayıb, gah gülüb  
Səbəb oldum səmaların qətrinə...

Dərdim onu, mən kolundan qopardım,  
Sevə-sevə evimizə apardım.  
Vaxt var idi, eşq yolunda çapardım,  
Eşq yolunun ölçüsü nə, metri nə?!

Qoxlayardım, qoxusundan doymazdım,  
Vurulmuşdum bir çiçeyin ətrinə.  
Ondan qeyri nəfəsimi alan yox,  
Can verərdim bircə onun xətrinə!

**2016**



## **AXMAQLIQ**

Bir bax, necə çoxdur bizim kimi ayrılan...  
Sənin də, mənim də, onun da dərdi,  
Ayrılıq dərdidir, ayrılıq dərdi...  
Birimizi yarından, birimizi canından,  
birimizi yolundan ayıran...  
Bəhanədir!  
Sən nə desən də, öz bildiyi var insanın...  
Tale oyundur, qismət nəticə...  
Biz özümüz ayrıldıq,  
Səbəbi...,  
Axmaqlıqdır, sadəcə...

**2016**



## DÜŞÜR

Necə də xoşbəxtəm, necə bəxtəvər...  
Belə bir yazıya min alqış düşür!  
Mənimçün qarşıda görünür bahar,  
Sizdə mən biləni hələ qış düşür...

Novruza az qalıb bizim tərəfdə,  
Yeni planlar var yenə hədəfdə.  
Kitabım da çıxar elə bu həftə,  
Bilmirəm, başına neçə daş düşür?!

Oyun sənlik idi, mən azarkeşdim,  
Oynadın-oynadın, qurtardı, keçdi...  
"Beş ulduz" şairin qiyməti beşdir,  
Amma şeirdəki qızı üç düşür!

**2018**



## VİDALAŞIRAM

Mən "Əlvida" deyirəm,  
Deyib vidalaşıram.  
Son dəfə ürəyimi,  
Yeyib vidalaşıram...

Ürəyimin yiyeşi,  
Sözün varmı deyəsi?  
Ayrılığın meyvəsi  
Dəyib, vidalaşıram...

Gedirəm, yola salma,  
Qolunu qola salma.  
Salma, ay bala, salma,  
Eyib.., vidalaşıram!

Otuz etdim yaşıımı,  
Unut məni, yaxşımı?  
Bu qismətə başımı  
Əyib vidalaşıram...

Əlin qoyma çıynımə,  
Yaram kimi göynəmə.  
Kədərimi əynimə  
Geyib vidalaşıram...





Gözlayıram

## XOŞUNA GƏLƏN QIZ

Bir xoşuma gəldin, bir də yuxuma,  
Xoşuma gəlməyin mənə bəs idi.  
Bu çətin vaxtında yuxuma gəlmək,  
Nəyin marağydı, nə həvəs idi?

Həyatda çox olur xoşa gələnlər,  
Yuxuya gələnlər təsadüf olur.  
Ömrünə səbəbsiz, boşə gələnlər,  
Alın yazısına müəllif olur.

Gəlir, elə gəlir yuxun ayaqda,  
Yerində donursan, yuxulayırsan.  
Yuxu tək görünən hər ayrılıqda,  
Sanki, yatağından yıxılır insan...

Sonra yuxuların gözə görünmür,  
Sonra yuxuların gözündən qaçır.  
Sonra ağrıların təzə görünmür,  
Özün yumurlanıb özündən qaçır.

Qaçırsan, başını alıb qaçırsan,  
Hər yerdə, hər yanda qaçhaqaç düşür.  
Özündən qaçaraq başqlaşırsan,  
Amma qismətinə yenə köç düşür.

Yenə gecə düşür, yenə yatırsan,  
Xoşuna gələn qız yuxuna gəlir.  
Gəlir sətir-sətir şeirləşən qız,  
Gəlir, yuxularda yaxına gəlir.

**2017**

## İNCƏLİK

İncə ayaq barmaqları,  
Onlar üstə incə ayaqları,  
Ayaqlar üstündə incə beli,  
İncə çiyinlər, incə qollar,  
İncə əllərin incə barmaqları...  
Yeyin-yeyin hərəkətlə yaxınlaşdı mənə sarı...  
İncə belli stəkanda qarışdı duygularım  
o incə qız uzaqlaşanda...  
"Ay Allah...  
bu nə güclü incəlikdi belə?"-  
-dedim,  
İncəldi zaman,  
çayım soyudu...

**2017**





## SEVİRƏM SƏNİ

Pəncərəmdən pəncərənə  
şeirlər uçur misra-misra...  
Aç pəncərəni, qarşıla onları,  
qonaq et çaya...

Sevirəm səni... Bil!  
Yazdıqlarım xülya deyil,  
yalan deyil!  
Sən bircə-bircə oxu şeirlərimi,  
Sətir-sətir yaşa... Şeirlən!  
Nə olsun ki, şairəm...  
Nə olsun ki?...  
Sən mənim yazmaq istəyib,  
yaza bilmədiyim şeirsən!

Mən çox gözləyəcəyəm,  
Heç nə olmaz yazmasan,  
lap yazmağa geciksən...  
Pəncərəni açıq qoydum,  
çayını süzdüm,  
Cavab göndərəcəksən?...

**2017**



## GÖZLƏRİNƏ

Hər axşam gözlərinə baxıram yaşamaqçün,  
Hər səhər də həvəslə baxıram təkrar-təkrar.  
Gözlərində tapdığım nədirse, mənim üçün,  
Çox böyük mahiyəti, çox böyük dəyəri var...

Mən səni tanımiram, üz-üzə gəlməmişik,  
Şəklinlə danışıram, göz-gözə gəlməmişik.  
Hələ əl-ələ tutub sahildə gəzməmişik,  
Demişəm, bəlkə qızın nişanlısı, əri var...

Gözlərinə baxanda gözlərində batıram,  
Gözlərinlə oyanıb gözlərinlə yatıram.  
Hələ söz xırdalayır, hələ də söz tuturam,  
Ürəyimdə keçmişin qəmi var, kədəri var...

Eh... nə qədər nəğmələr qoşmuşam o gözlərə,  
Gülmüşəm, aqlamışam, coşmuşam o gözlərə.  
Bəzən də duruxmuşam, çəşmişəm..., o gözlərə  
Sitayış eləmişəm, bundan da betəri var?!

Bilirəm, susmaq olmaz, danışmaq da çətindir.  
Öz içində od tutub alışmaq da çətindir.  
Gözlərinə yaxşı bax, o gözler sərvətindir,  
Qoy hamı qibtə etsin, -nə qəşəng gözləri var...

**2017**

## ÜRƏYİM SƏNDƏDİR

İnsanı yaşıdır min arzu, istək,  
İnsan insan olur axı sevəndə...  
Var-dövlət, şan-şöhrət nəyimə gərək?!  
Gərəyim səndədir, gərəyim səndə!

Gözünü demişəm,- gözümdür mənim,  
Baxışların odum, közümdür mənim,  
İzini qorudum, izimdir mənim,  
Arxam, dayağımsan, kürəyim səndə!

Baharım, qışım, həm yayım səndədir,  
Bir ömür məhəbbət payım səndədir.  
Sevdiyim, havam sən, suyum səndədir,  
Çörəyim səndədir, çörəyim səndə!

Anam da təklənib, yaşılanıb artıq,  
Evimizdə xəzan başlanıb artıq.  
Damımız uçulub, boşlanıb artıq,  
Dirəyim səndədir, dirəyim səndə!

Sən haqqə vəkilsən, mən Yurdoğluymam,  
Haqqə şükrlüyəm, sənə bağlıyam.  
Daha istəmirəm gizli saxlayam,  
Ürəyim səndədir, ürəyim səndə!

2017

## BİRİNCİSƏN

Aşıq həyatımda bəlkə, sonuncu,  
Şair həyatımda ən birincisən.  
Mən sənə vurulan neçənci şair,  
Şeir yazdırmaqdə sən birincisən!

Ay ilham pərisi, saçları külək,  
Dəyərmi qəmlənib həsrətdən ölü?  
Daha birdəfəlik gələsən gərək,  
Sözümün canında, cün, birincisən!

Sən gəl bu günümə, gəl, sabahım ol,  
Sevmək günah isə, tək günahım ol.  
Gəl, mənə məndən də doğma, yaxın ol,  
Səndədir itaət, din, birincisən!

Nağıl istəmirəm, yuxudan bezik,  
Xəyalın qurmaqdan düşlərim əzik.  
Gəl, sənə alaram nişançün üzük,  
Gəzmə aşiqindən gen, birincisən!

Yoxluğun qəlbimə dağ çəkibdir, dağ,  
Daha istəyirəm Vüsalın olmaq.  
Tanı, səni sevən böyük bir uşaq,  
Gəl məni məğlub et, yen, birincisən!



Vəşfin dodağımdan söz oğurladı,  
Hələ bu nədir ki, az oğurladı.  
Payız ömrümüzdən yaz oğurladı,  
Qışa ümid edək, dön, birinci sən!

Şeirim, sözümsən, gözüm yol çəkir,  
Sağım üz çevirib, dərdi sol çəkir.  
Zərgər zərindən də bəzən əl çəkir,  
Dilim susur, axı, sən bir incisən...

**2017**



## ÖLÜRƏM SƏNİN ÜÇÜN

Nə kəndir var, asılım,  
Nə kətil var, çəkməyə ayağımın altından...  
Bıçaq da yoxdur məndə, saplayım bu ürəyə,  
Nə kağız var, nə qələm,  
vida məktubu yazıb imza qoyum altında...  
Tapa bilməmişəm dəyaşamağın yolunu,  
Sınaqdan çıxarmışam hər ölüm üsulunu...  
Məsələn, -ölmək üçün,  
Bu ay ödəməmişəm qazın, suyun, işığın, internetin pulunu...  
Yaxşı döyülmək üçün  
Söyüb təhqir etmişəm qonşuluqda yaşayan filankəsin  
oğlunu...  
Amma mənim bəxtimə gəlim, görüm düşməyib,  
O qədər çalışmışam,  
Qismətimə nə düşüb, bircə ölüm düşməyib...  
Hər gəncin ürəyində, qəlbində var arzusu,  
Bilirsənmi, hardandır bu intihar arzusu?...  
"Mən əslində belə də olurəm yavaş-yavaş.  
Ölümün dad-tamını səndən uzaq yaşayıb görürəm yavaş-  
yavaş..."  
-deyə-deyə gəlmışəm, qapının ağızındayam,  
Nə durmusan, tez ol, aç,  
Səni görsəm, bir il də yaşamağa razıyam...  
Yəqin, bunu bilirsən, -olurəm sənin üçün...

**2016**

## SƏN GÜL, GÜLÜM!

Bu gül nədir, gülüş nədir?!

Mənim üçün bu dunyada gülüşündən gözəl nədir?...

Gülüşünə qurban olum,

Gülüşünçün yanım, ölüm...

Sənin şirin gülüşündən qanadlanan dəli könlüm

dağa qonmuş qartal kimi qüdrətlidir...

Yüksəklərdə uçmağından sevinclidir, fərəhlidir!...

Sən məhəbbət çırağını ürəyimdə yandıranda,

Möcüzəvi eşq bəxş edib tilsimləri sindiranda,

Gülüşünü görən gullər eşq bağında paxıllıqdan qızaranda,

Bircə arzu, bircə dilək keçir şair ürəyimdən...

Sən gül, gülüm,

Gözlərindən gülüş doğsun günəş kimi!...

Qoy, gülüşün həyat qatsın həyatıma...

Qoy, gülüşün ömrüm boyu işiq olsun yollarıma...

Sevinclərə qərq et məni gözlənilməz gəlişinlə,

Gəl, açılsın hər səhərim sənin incə gülüşünlə!

**2008**

## MƏN QAYIDARAM!

Gələrəm, sən gözlə,... gözlə baharı,  
Əriyər dağların bu soyuq qarı.  
Könlümün bəhrəsi, bəxtimin varı,  
Ay keçər, il keçər, mən qayidaram!...

Həsrətə söykənib gözlə sən məni,  
Gəlməyə bilmərəm gözləsən məni.  
Gecələr yuxunda səsləsən məni,  
Ün gələr, an gələr, mən qayidaram!...

Bilimsiz zamandır, ötəcək yenə,  
Çöllərdə lalələr bitəcək yenə.  
Kədərin keçmişdə itəcək yenə,  
Ay batar, gün çıxar, mən qayidaram!...

Sevgilim, bizimki yarı həsrətdi,  
Yarı məhəbbətdi, tamı qismətdi.  
Tamını danişsam uzun söhbətdi  
Söz yetər, vaxt çatar, mən qayidaram!...

Olmuşam eşqindən dəli, havalı  
Naxoşam, mənim də canım azarlı,  
Vüsala saxla sən şirin vüsali,  
Darıxma, darıxma, mən qayidaram!

**2011**



## GET, ANANDAN SORUŞ Kİ...

Get anandan soruş ki,  
Niyə belə gözəlsən?  
Gözəl olmaq bir yana,  
Niyə mənə özəlsən?

Səni dünən görmüşəm,  
Səni dünən tanıdım.  
Dünəndən bir gün qabaq  
Öz halıma yanırdım...

İndi nə olub mənə,  
Özümü unuduram.  
Niyə özümdən qaçıb  
Dünənə qayıdıram?

Xatırlayıb dünəni  
Bu gün xəyal qururam.  
Sənsiz bir arzum da yox,  
Səni arzulayıram...

Get, anandan soruş ki,  
Niyə belə gözəlsən?  
Gözəl olmaq bir yana,  
Niyə mənə özəlsən?



## TƏSVİRSİZ GÖZƏLLİK

Saçların gecənin qaranlığı tək,  
Gülüşün parlayan mirvari kimi.  
Baxışın can alan, ürəyin çiçək,  
Ruhumun solmayan baharı kimi...

Təsviri dilimdən tökülən pəri,  
Aşıqəm, məhəbbət qəlbin sıpəri.  
Gəldim hüzuruna, sən də gəl bəri,  
Bütöv eşqimizin şuarı kimi!

Vəsf etmək üstündə sözlə davam var,  
O, səni vəsf edir gözəllər kimi.  
Təsvir olunmazsan, sözdən gözəlsən,  
Təsvirsiz gözəl yar gözəl deyilmi?!

Nazənin üzdəndir sözün iftarı,  
Mən həmin o üzü aya bənzətdim.  
Tapmadım, çox gözəl saya bənzətdim,  
Ki, gözəl tək dəyil misalı kimi...

Dünyaya vurulan naxışsan, ey yar,  
Sənin necə böyük özəlliyyin var!  
Meyarı olmayan gözəlliyyin var,  
Qiymətsiz qiymətsən, bahalı kimi!

Mən,-Vüsal haradan tapmışam səni?!  
Saçıma düşəcək hicranın dəni.  
Ən gözəl sayıram könül sevəni,  
Çəkdiyim zəhmətin nübarı kimi!

*2008*

## DÜŞÜRMÜ?

Gül baxışlım, axşam çağı olur da,  
Tər lalələr qaranlığa düşürmü?  
Sevən qəlbim yordan ayrı qalır da,  
Həsrətimiz soldan sağa düşürmü?

.Nədən ötrü soldan dinir bu ürək?  
Yoxluğunda qalxır, enir bu ürək.  
Fəryad edir, genişlənir bu ürək,  
Ah-naləsi daşa, dağa düşürmü?

Yellər əsib aparıbdır ümidin,  
Gövdəsindən qoparıbdır ümidin.  
Günahını beiyiində bələdin,  
Savabının barı bağa düşürmü?

Uzaqlarda aradığın vüsalın,  
Sevindirir düşmənləri bu halın.  
Gecikibdir qatarına xəyalın,  
Xəzan içrə bar budağa düşürmü?

Kamsız qalan cavanlıqdan ötəri,  
Qəm yeyirsən, varmı bundan betəri?  
Ay Yurdoğlu, sil alnından bu təri,  
Yaşadığın qara ağa düşürmü?

## NƏHAYƏT

Hər sevgidən bir üsyan qopan gün var, nəhayət...  
Hər sevəndən göz yaşıcıxan gün var, nəhayət...  
Həqiqət üstümüzə amansızca kükrəyən güclü qəm axınıdır...  
Sevgi onun rəqibi, həsrət ən yaxındır,  
Yoldaşıdır, nəhayət...  
Ömrümüzü puç edib başqasının sözünə söz deməyə  
dəyməyən,  
Böyük məqamlara da kiçik kürsüdən baxan,  
Geriyə də bir addım atan gün var, nəhayət...  
Özümüzə çatmayan, özgəsinə pay olan,  
Ürək-ürək yayılan, dilək-dilək dilənmiş ömür-gün var,  
nəhayət...  
Nəhayətdir məhəbbət küsən vaxtlar insana...  
Nəhayəti gözləyən keçib gedir, nəhayət...  
Nəzakətdir bir üzü ikiüzlü insanın,  
Gizli üzün görən çox, xəyanətdir, nəhayət...  
Bizi vuran bizimki, düşmən olur özünkü.  
Gileylidir sözüm ki, gileyliyəm, nəhayət...  
Ürəyinə yatanın ürəyini yaralar,  
Sağaltmaq istəsən də üzdə qalar yaralar.  
Sevib seçdiyin gözəl başqasına yar olar,  
Kiçilərsən, düşərsən qüruruna, nəhayət...  
Sən düşünüb gedərsən...  
O, düşünər, düşünməz?! -görülməz, heç bilinməz...  
Düşünərsən, xatirən yaddaşından silinməz...

Ən acı xatırə də, ən şirin xatırə də  
Ömrün illəri kimi gözlərinə görünməz...  
Unudar "unudulmaz" dediyini, nəhayət...  
Küsən qəlbdir, nəhayət, neçə illik sevgiyə...  
Sevməyənin dərdi nə?...  
Sevəndə ömürlüyü, ömürlüyə deyilər həyatın nəhayəti...  
Tənhalıqdan üzülər ürəyimiz, nəhayət...  
Keçmişindən qayıdır gələcəyinə gələr...  
Üzə gülər, üz arsız, əfv gözləyər zamansız...  
Səbri etcək davamsız, bağışlayarsan onu...  
Xəyanət də beləcə bağışlananar, nəhayət...  
Axtararsan, günahlar atada, ya anada?!...  
Ata danışib gedir, səhvi görür anada...  
Uşağının qəlbini eyib bilir anada...  
Tərbiyəsi pislənmiş, acılanmış övlada  
Arxasız yaşamağa səbəb olar, nəhayət...  
Atadır övladına anadan üstün dəyər!...  
Atanın yaxşı sözü yaxşılardan ucadır,  
Pis sözü ürəyində həmişə zingildəyər...  
Bu mühitdə mələk də mələk olmaz, nəhayət...  
Üstünlükdür... təbii, üstünlüyü nəyində?!  
Ataya arxalanmış, atadan arxa ummuş vaxtilə yaşılı ana...  
Soruş, niyə yorulmuş, soruş, niyə ağlayır?-  
-bir sual ver anana, -əzabla yaşayana...  
Azar çəkən də ana, aza dözən də ana...  
Qane olub azına az ağlamır, nəhayət...  
Bu cür keçib uşaqlıq, gənclik qara yazımız...

Ömürlük sürünürük, bükülmür ki dizimiz...  
Gözləyərik, görərik, büküləcək, nəhayət...  
Az yazırəm, söhbətim duzu yoxdur, qəlizdir...  
Az tuturlar önumü, az tuturlar...  
Sözümdən oxunur acı həsrət...  
Həsrət tutan şeirlər dolur kövrək qəlblərə,  
Qələmimlə qaçıram naməlum səhərlərə...  
Ayrılıqla gözümü qorxuda bilmir həyat,  
Bilmirəm, hansı yöndən yumruq atar, nəhayət?!...

**2011**



## **ATA, QARA PALTAR AL DA MƏNİMÇÜN...**

Ata, qara paltar al da mənimçün!  
Qoy, mən də geyinim cavanlar kimi.  
Qaralar qanımı qaralda bilməz,  
Onsuz da taleyim qara deyilmi?!  
Deyirlər, yaraşır cavan oglana  
Qara kostyum-şalvar, qara qalstuk.  
Ata, qara paltar al da mənimçün!  
Bəlkə, qonşularla biz də bab olduq?!

Ata, qara paltar al da mənimçün!  
Dostuma atası alan paltardan...  
Seçə bilməsinlər dostumdan məni,  
Qoy, heç seçilməsin heç nəyim ondan!  
Onun paltarına qara düşəndə,  
Seçilmir təmizi natəmizindən.  
Ata, qara paltar al da mənimçün!  
Qoy, mən də yayınım düşmən gözündən!

Ata, qara paltar al da mənimçün!  
Qoy, mən də yaraşım qara şəhərə!  
Bu dəfə əynimə qara geyinib  
Ağ olmaq istərəm qara üzlərə...  
Üstümdə yükü var böyük işlərin,  
Qəlbimdə şəkki var şübhəsizlərin.  
Ata, qara paltar al da mənimçün!  
Qoy, yalnız qaranı seçsin gözlərim!

Ata, qara paltar al da mənimçün!  
Qəlbimi açım mən qara gözlərə.  
Cəsarətli olum, qorxusuz olum,  
Qoy, mən də qoşulum sevən kəslərə!  
Qara olmayanda ağ üzəyimlə,  
Qaranlıq dünyada yaşamaq olmur.  
Ata, qara paltar al da mənimçün!  
Bu ağ yalanları daşımaq olmur.

Ata, qara paltar al da mənimçün!  
Ağ günlər gözləmir deyəsən, məni...  
Geyinim, bürünüm qara paltara,  
İndidən qarada görəsən məni!  
Çalışdın bir adam olmağım üçün,  
Layiqli olmadım övlad adımla.  
Ata, qara paltar al da mənimçün!  
Qoyma, o paltarı başqası ala!

Ata, qara paltar al da mənimçün!  
Bax, ata, gecə də qaradır, qara!  
Qarışmaq istərəm mən bu gecəyə,  
Oxşamaq istərəm qaranlıqlara!  
Qoy, qara gecələr tutsun əlimdən,  
Qarada ağının qədrini bilim.  
Ata, qara paltar al da mənimçün!  
Mən də uşaq kimi gülüm, sevinim!



Ata, qara paltar al da mənimçün!  
Anamdan xəbərsiz al o paltarı!  
Qara paltarımla yatım, uuyum,  
Yazılıqdır, görməsin bu bəyazları!  
Qaralır gözlərim geri baxanda,  
Gələcək qaranlıq bir yol kimidir.  
Ata, qara paltar al da mənimçün!  
Qara paltar üçün ürəyim gedir!

Ata, qara paltar al da mənimçün!  
Qorxuram əynimin ağ libasından.  
Ay ata, mənimçün ayrı don biçin,  
Qorxuram anamın ağlamasından!  
Ağ üzlə gedərəm mən bu dünyadan.,,  
İstərəm, bu gecə yatım, dincəlim.  
Ata, qara paltar al da mənimçün!  
Al, bu gün yenidən dünyaya gəlim!

**2009**



## BİTMƏ GƏL!

Oyan qəlbim, oyan sevdam, gecikmə,  
Yeyin yolu asta-asta getmə gəl!  
Mərdi gördün, namərdi də tanıdın,  
Düzdə yaşa, yad məkanda itmə gəl!

Rahat həyat arzulama, kamsızım,  
Təmiz eşqin ləkələnər, cansızım!  
Sevinc görmə, əzab sənlik, can sızım,  
Bir eşq dilə, çox ürəkdə tütmə gəl!

Yandın dönüb pərvanə tək başına,  
Qəlbin uçqun məhəbbətdən naşına.  
Məvacibin gəlməz yarın xoşuna,  
Zəmanəyə qəlb nəğməsin ötmə gəl!

Sanardin ki, külək darar tellərin,  
Nuş edərdin bal bildiyin dillərin.  
O şən zənənə arzusudur ellərin,  
Həsrətin çək, asan kama yetmə gəl!

Vardan açar gül bağçalar səhərlər,  
Xardan solar dərilməmiş çiçəklər.  
Əziyyətsiz qoşa olmaz ürəklər,  
Əziyyət çək, tənbəl güzar etmə gəl!



Saf ürəklə inanmışsan sözə sən,  
Gərəkdir ki, ağrlara dözəsən.  
Daha keçib, eşq önungdə köləsən,  
Geri dönəmə, meydan atma, getmə gəl!

Üç gün keçər, peşman olub qayıdar,  
Dərdə düşmüş ürəyini ovudar.  
Az fikir çək, yolun gözlə, xiridar,  
Vüsal ölməz, öldüm deyib bitmə gəl!

**2011**



## MƏN SƏNİ HƏMİŞƏ GÖZLƏYƏCƏYƏM!

Hamı bilir məni, görür sevgimi,  
Sevirəm mən səni, yar, sözüm kimi.  
Sal çıxmaz yollara, sal ürəyimi,  
Mən səni həmişə gözləyəcəyəm!...

Bir ömür keçirik, bir yoldayıq bız,  
Nə olsun, ayrıdır ürəklərimiz.  
Sən mənsiz,... qalmaran mən axı, sənsiz,  
Mən səni həmişə gözləyəcəyəm!...

Bilmirəm, nə üçün gizlin baxırsan?!  
Bilmirəm, sevmirsən, ya yoxlayırsan?!  
Bəlkə, sən də məni arzulayırsan?!...,  
Mən səni həmişə gözləyəcəyəm!...

Şübhələr çox həvəs alır ürəkdən,  
Şübhələr bir ümid verir, çəkilir.  
Sevgi bağçamıza hicran əkilir,  
Mən səni həmişə gözləyəcəyəm!...

Sən mənim arzumsan, xəyallarımsan,  
Sən mənim ən gözəl röyalarımsan.  
Mən saat sayıram, sən nə sayırsan?!  
Mən səni həmişə gözləyəcəyəm...



Aramız yoxdur ki, söz danışmaqla,  
Heç yana varmarıq biz savaşmaqla.  
Həmişə laqeyd də olsan Vüsala,  
Mən səni həmişə gözləyəcəyəm!...

İndilər keçmiş salıram yada,  
Gedirəm, gözlərim qalır arxada.  
Nə olar, bir desən, çətin olsa da,  
"Mən səni həmişə gözləyəcəyəm!..."

Tək ümid bəs mənə, tək bircə ümid,  
Dostum ol, olaraq eşqimə şahid.  
Susma, ürəyimin buzunu ərit,  
Mən səni həmişə gözləyəcəyəm!

**2012**



## BƏLKƏLƏR

Bəlkə, görüşərik bir gün səninlə,  
Bəlkə də, sevərik bir-birimizi...  
Bəlkə, barişarıq qismətimizlə  
Ömürlük yumaraq gözlərimizi...

Bəlkə, mən yatıram buludlar üstə,  
Bəlkə də, xəyallar aparıb məni...  
Çəkib, öz-özümdən qoparıb məni,  
Əsarət altına salarsan, bəlkə...

Xəyallar içində üzərik birgə,  
Ruhumun gəmisi yetişər sənə...  
Sevərək həsrətdən ölürik, bəlkə,  
Elə sanaram ki, diriyəm yenə...

Dalğalar qoruyar bizi düşməndən,  
Nəfəsim qarışar bahar yeliylə...  
Uçuşan tellərin gülüşün ilə  
Qəlbimi oynadar yerindən, bəlkə...

Baxmarıq..., tənhalıq, hicran, məhəbbət  
Yuxu tək görünər ömür yolunda...  
Məni böyütsən də arzularında,  
Arzunun kiçiyi olaram, bəlkə...

Bir dünya qurmuşam,- xəyal dünyası...  
Mənim xəyalımda yaşayırsan sən!  
Heç yerdə olmayan gözəl pərisən,  
Başıma pərvanə olarsan, bəlkə...

Qovuşmaz xəyalım, qovuşmaz sənə,  
Ürəyim bacarmaz, həsrətlə dolar...  
Bəlkə, unudaram birtəhər səni,  
Bəlkə, unutmaram, izlərin qalar?!...

Bəlkə, istəmirəm səni unutmaq,  
Bəlkə, gözləmirəm bəxtimdən sınaq...  
Bəlkə, görüşməyək, uzaq yaşayaq,  
Əlini heç zaman tutmayım, bəlkə?!...

Bəlkə, sevgimizdən qaçaq, bu gecə  
Bəlkə, nağıl olsun məhəbbətimiz?!...  
Ayrı ölkələrə uçaq bu gecə,  
Bəlkə, ayrı olsun mənzillərimiz?!...

Bəlkə, tanış deyil sənə hisslərim,  
Bəlkə, yalan deyir sənə gözlərim?!...  
Bəlkə, ürəyinə hökm eləyirsən,  
Sevgini başqa cür yozursan, bəlkə?!...

Bəlkə, sənə çatmir mənim sözlərim,  
Bəlkə, eşitmirsən bu gün səsimi?!...  
Bəlkə, oxuyaraq şeirlərimi,  
Anlayıb dərdimi susursan, bəlkə?!...

Gələrmi o saat, o vaxt, həmin an,  
Bizə sərf eləyər bu keçən zaman?!  
Ürək çiçək açar arzularından,  
Həmişə yanında olarsan, bəlkə...

Ümidsiz suallar, yersiz bəlkələr  
Səbəbsiz olaydı, mənasız yoldu!...  
Günəş olmayanda olmaz kölgələr,  
Bəlkə, bir ömür də bizə az oldu..

Bəlkələr həqiqət ola bilərmi?!...  
Bilirəm, xəyalla yuxu eynidir!  
Bəlkə, bu Vüsalın xatirəsidir,  
Əbədi yaşardı ürəyi, bəlkə?!

*2008*





## BİR SEVDA

Bir sevdanın kəməndinə düşmüşəm,  
O, əlçatmaz, mən bəndinə düşmüşəm.  
Dua edib dindən dinə düşmüşəm,  
Ürəyimdə şəkkim yoxdur Allaha!  
Ümidlərim hələ çoxdur Allaha!

Sevda var ki, candan əziz pay olar,  
Sevda var ki, dəniz olar, çay olar.  
Mənim sevdam zirvələrə tay olar,  
Addım-addım yol alıram sabaha,  
Ümidlərim hələ çoxdur Allaha!

Gümanım yox varlığından savayı,  
Qismətimə tale yazıb bu payı.  
Canım gözüm, həyatımın gərəyi,  
Gəl, batırma Yurdoğlunu günaha,  
Ümidlərim hələ çoxdur Allaha!

*2014*



## **QISMƏTİMƏ DÜŞƏN PAY**

Hər gecə qismətimə düşür səmalardan pay,  
Gecənin sahibi, – ay, qəlbimdə qurur saray...  
Bu möhtəşəm sarayda, üzü səmaya baxan  
Kiçik bir pəncərədən uzaqlara boylanıb  
Axtarıram hər yanı, -itirdiyim dünyani...

Saray pəncərəsindən boylanan iki gözüm  
Bir nöqtəyə zillənib baxır ömür yoluna.  
Gələcəkdən xəbərsiz qalmağa olmur dözüm,  
Dözüm olmur taleyin növbəti oyununa...

Neçə sual cavabsız, gecə uzun, mən oyaq,  
Qonaq olur qəlbimə bu möhnətdə qəm, kədər.  
Yuxusuzluq içində dolaşıram bu sayaq,  
Tənhalıqdan yorulmuş, ümidsiz və dərbədər...

İntizarım böyüdür içimdəki azarı,  
Gözlərimin önündən keçir qatil saatlar.  
Bir az soyuq yel əsir, üzüyür gecə yarı  
Ayri düşmüş sevgilər, hicran dadmış həyatlar...



Sönür qəlbimdəki ay, düşür qatı qaranlıq,  
Dolub yorğun beynimə fikrimi qarışdırır.  
Unuduram hər şeyi, unuduram bir anlıq,  
Üfüqdən doğan günəş gözümü qamaşdırır...

Dan sökülür, səhərin al şəfəqi görünür,  
İsinir ürəyimdə donub qalmış duyğular.  
Beləcə gələcəyə yenə ümid yaranır,  
Nə yaxşı ki, gecənin sonunda bir sabah var...

**2015**



## QAYIT GƏL!

Uzaqdaykən dolub həsrət gözümə,  
Bu günəcən gəlməmişəm özümə.  
Gözləmişəm vura-vura dizimə,  
Gözləyirəm mən hələ də, qayıt gəl!

Qayıt mənə, gəl, gözümün işığı,  
Dərinləşir ürəyimin ucuğu.  
Düşəcəyəm uçurumdan aşağı,  
Olacağam eşq qurbanı, qayıt gəl!

Qar əriyib, yaz da geri qayıdır,  
Əriməyən sənsizliyin qarıdır.  
Dünya nakam aşiqlərlə doludur,  
Qayıt, nakam qoyma məni, qayıt gəl!

Batacaqdır eşqimizin gəmisi,  
Kirlənəcək ruhumuzun təmizi.  
Ürəyimdə bir arzu var cəmisi,  
Ümidiimdən üzəmə məni, qayıt gəl!

Mən özümə qayıdaram qayıtsan,  
Mən sözümə qayıdaram qayıtsan.  
Gəlib çıxsan, ürəyimi ovutsan,  
Çıxbı getsən, dillənərəm, -“Qayıt gəl!”

Sən havamsan, mənəm sənin havalın,  
İtib gedib gözümdəki xəyalın.  
Daha dözmür tənhalığa Vüsalın,  
Mələk gözlü, ürəyimə qayıt gəl!

**2008**



## MƏN BU GÜLÜ SƏNİN ÜÇÜN DƏRMİŞƏM!

Mələk gözlüm, gülər üzlüm, bir dənəm,  
Yaralıyam, dərd edənəm, sərdənəm.  
Xeyalların yaşadığı yerdənəm,  
Nağılları cığır-cığır gəzmişəm,  
Mən bu gülü sənin üçün dərmışəm!

Dinlə məni, dinlə, eşit sözümü,  
Diləyimdən gizlətmişəm özümü.  
Azıb qəlbim, itirmişəm izimi,  
Mənzilimi yolun üstə sərmişəm,  
Mən bu gülü sənin üçün dərmışəm!

Ürəyimdə dağ olubdur uzaqlıq,  
İstəyimə mən qoymuşam yasaqlıq.  
Eşqin üçün elədiyim qoçaqlıq...,-  
-Sonu bəlli bir oyuna girmişəm,  
Mən bu gülü sənin üçün dərmışəm!

Gül dərmışəm, əmanətdir, əmanət,  
Qoyma solsun, yoxdur ona zəmanət!  
O, eləməz, mən etmişəm cinayət,  
Yad bağından oğurlayıb gəlmışəm,  
Mən bu gülü sənin üçün dərmışəm!



Qırma onu, atma yerə, yaşasın,  
Qoxla zövqlə ləçəyinin qoşasın.  
El gözəli, qırma divin şüşəsin,  
Həsrətindən can verməmiş ölmüşəm,  
Mən bu gülü sənin üçün dərmışəm!

Bir biləydin, nə çəkirdim, canım, nə...  
Bir görəydin, tutqun, xarab halımı!  
Yana-yana dişləmişəm dilimi,  
Susa-susa ağrısına dözmüşəm,  
Mən bu gülü sənin üçün dərmışəm!

Mən dərmışəm, sən qoxlarsan, ümidəm,  
Ümidimi sən saxlarsan, ümidəm.  
Şair kimi vətənpərvər igidəm,  
Vüsal kimi mübarizəm, sevmişəm,  
Mən bu gülü sənin üçün dərmışəm!

**2010**



## **QARÇIÇƏYİ** *(Ümidini itirmə)*

Darıxma, heç darıxma bu mövsümdə, bu ayda,  
Bahar çiçəklərinin qoxusunu xatırla...  
Bir də həmin qoxunu gələn il eyni vaxtda,  
Yenidən duymaq üçün ümidini qəlbində qarçıçəyi tək saxla!

Ümidini qəlbdə tut, ümidini itirmə!  
Döz payızı, döz qışa, döz yağışa, döz qara!  
Qoru şaxta-sazaqdan, çıyidini itirmə!...  
Göz bəbəyin tək qoruqəlbindəki ümidi,  
Təsəvvür et, o ümid qar altında gizlənən bircə qarçıçəyidir...

Darıxma, heç darıxma!  
Qışa, qara döyümlü çiçək olsun ümidin...  
Şirin yalan olmasın, gerçək olsun ümidin,  
Bir qarçıçəyi kimi göyçək olsun ümidin!

Çox qalmayıb bahara, üzülməyə yox lüzum,  
Darıxma, heç darıxma, yenə bahar gələcək,  
Təbiətdən can alıb ümidin açar çiçək!  
Sən gözləsən, əzizim, ümid də gözləyəcək yazı qarçıçəyi tək!

Qışdan çıxan bu ümid güclü olar, bərk olar,  
Bu ümid həyatında qazandığın ilk olar...  
İsinəndə havalar çiçəklənər, çoxalar,  
Tək ümiddən cüccərən ümidlərin çox olar!  
Yeni ümidlər doğar "qarçıçəyi" ümiddən...  
Hər çiçək ümid olar "ümid qarçıçəyi"ndə!

**2015**

## RUHUM

Fələk öz çarxına doladı bizi,  
Dolandıq, hər dərdin qonağı olduq.  
Yalanlar büründü əhatəmizi,  
Yaşadıq, dövranın qınağı olduq.

Arzular itirdik, şirin arzular,  
Dərddən qaça-qaça dərdə də düşdük.  
Ömürdə yaşıdlı hər il bir bahar,  
Dörd fəslin üçündə ayrı ötüsdük.

Amma ayırmadı bizi fəsillər,  
Həyatın mənasın vüsaldə gördük.  
Amma ayırmadı səni mənimlə  
Bu uzun cığırlar, yollar bir günlük!

Həmişə canıma, qanıma doldun,  
Özümü içimdə təsdiq elədin.  
Mən sadıq olanda sən sadıq oldun,  
Mən sevməyən şeyi sən də sevmədin.

Uzaq olmağınla ən yaxınımsan,  
Kinim varsa söylə, yoxsa söyləmə!  
Sən mənim özüm tək tanıdığınımsan,  
Məni bu inamdan məhrum eyləmə!



Qəlbimin içindən çıxma kənara,  
Yol vermə, yerini şübhələr alsın.  
Mənimlə dilək tut gələn bahara,  
Səninlə görüşüm bahara qalsın!

Ruhum, azad olma zəif bədəndən,  
İlhamlı qəlbimi eşqim ucaltsın!  
Yapışım özümdən, yapışım səndən,  
Hər səhər varlığın məni oyatsın!

Mənimlə birgə ol, mənimlə eyni,  
Son ümidi şamını birgə yandırıraq.  
Sən məni bağışla, mən, ruhum, səni,  
Dünyanı sevgiyə işıqlandırıraq!

**2010**



## SAÇLARIN

Uzun gecə, uzun yol,  
Sənin uzun saçların...  
İcazə ver, toxunum,  
Sevim, quzum, saçların...

Sığal çəkim telinə,  
Çəkim gecə yarısı.  
Yolumuz uzun olsun,  
Gecəmiz də, qadası...

Qoy, ciynmə dağılsın,  
Ruhumu pərvaz etsin.  
Ayaqların titrəsin,  
Dodaqların naz etsin...

Sevim saçlarını mən,  
Qoxlayım, meyxoş olum.  
Sənin bir öpüşündən  
İçməmiş sərxoş olum...

Sonra yenə öp məni,  
İp ol, boynuma sarıl.  
De ki, ipək kimidir  
Oğlumuzun saçları...



Ömür belə yaşansın,  
Yolumuz olsun uzun.  
Özümüz bilə-bilə  
Uzadaq yolumuzu..;

Uzun gecə, uzun yol,  
Sənin uzun saçların.  
Yuxuda görmüşəm ki,  
Sənin saçların kimi,  
Elə uzun olacaq  
Qızımızın saçları...

**2016**



## "MİN" "BİR"

Min "yox" desən çəkilmərəm yolundan,  
Bir "hə" desən sənin yolun olaram.  
Ürək olub döyüñərəm solunda,  
Sən halalıım, mən Vüsalın olaram...

Ömrüm boyu yaşadaram eşqini,  
Həsr edərəm duyğulara min şeir.  
Ürəyində möhkəm saxla eşqini,  
Ayrılığın qorxuları bir deyil...

Elə mən də min adamdan biriyəm,  
Min dərdimin bir dərmanın tapmışam.  
Nə olsun ki, çoxlarından diriyəm,  
Sənə qədər öz yerimdə saymışam...

Məhəbbətdən naşı olan min qızın,  
Min oğlana meyl edər nəzəri.  
İyirmi beş yaşı olan bir qızın,  
Bir oğlandan su içməli gözləri...

Sən axtarma min duygunun içində,  
Bu sevgiyə tay olacaq birini.  
Məndən yoxdur dünyanın min yerində,  
Məni tanı, sən tanıma minini...

Min "yox" desən çəkilmərəm yolundan,  
Bir "hə" desən sənin yolun olaram.  
Ürək olub döyüñərəm solunda,  
Sən halalıım, mən Vüsalın olaram...

*2017*

## KÜSMƏYİN YAXŞIDIR...

Küsmeyin yaxşıdır, barışacaqsan...  
Susmağın yaxşıdır, danışacaqsan.  
Bir gün zəng edəcək, salam verəcək,  
Harda olduğumu soruşacaqsan...

Küsmeyin yaxşıdır, barışacaqsan,  
Gülüm, tikanların əlimə batsın!  
Könlünü alaram, mənimçün asan,  
Sevgilim, ürəyin heç darıxmasın!

Susmağın yaxşıdır, danışacaqsan...  
Sənin etirafın baxışlarında.  
Sən mənim qəlbimdə şirin arzusan,  
Xəyalım da sənsən, yuxularım da...

Bir gün zəng edəcək, salam verəcək,  
Sənin hər halına bələd birisi.  
Deyəcək,-"Xanımqız, bəlkə görüşək?!",  
"Nə bilim",-gələcək titrək nəfəsin...

Harda olduğumu soruşacaqsan,  
"Burda, sahildəyəm"-deyəcək dilim.  
Bəhanə etməyə çalışacaqsan,-  
-"Ata-anam evdə, mən necə gəlim?!"...

Bir gün olacaqsan anama gəlin,  
Məni öldürməsə bəhanələrin...

**2017**

## NARAHAT RUHLAR

Hər gecə bir ömrün sonu kimidir,  
Hər gecə sakinlik çökür şəhərə.  
Danışan dillərə kılıd bağlanır,  
Açıarı atılır dərinliklər...  
...

Yenə ruhlar sürünür arxamca,...  
Rahatlıq axtarır nakam ürəklər.  
Yenə kədər gəzir mənim dalımcıa,  
Dondurur qəlbimi soyuq küləklər...  
...

Sükutun içində gəzən gözlərim  
Qaranlıq dünyada işıq axtarır.  
Ruhları tapıram mən öz yolumda,  
Bilmirəm, bu yollar hara aparır?!...  
...

Ölümlü dünyada yaşayan insan,  
Sinədə bir ürək daşıyan insan,  
Ruhunu verdiyi kəsi axtarır...  
Axtarır..., tapmamış, ölüm onu tapır...  
...

Qəflətən bir ömrün min-min arzusu  
Amansız ölümün qurbanı olur.  
Sevincli, işıqlı sayılan dünya  
Nakam ürəklərin zindanı olur...  
...

Arxivə atılır keçdiyin həyat,  
Bir heçə çevrilmək belə asanmış.  
Yasına verilir ömrünün yazı,  
Meydandan belə tez çıxməq da varmış...  
...



Gözlərə inanan sadəlövh biri  
Canından keçəcək sevgi uğrunda.  
Qəlblərin aynası yalan desə də,  
Üzün göstərəcək öz üsulunda...

Sevgiylə ölümün arasındaki  
Səddləri keçmişəm səni sevməklə.  
Oxudum özümə öz üzəyimi,  
Nəyi qazanmışam səni sevməklə?!...

Həyatda yolunu tapa bilməyən  
Çətin tapa bilsin istədiyini.  
Kimsə dalınca sürünsə belə,  
Tale verməyəcək gözlədiyini...

Heyrətə gətirmir bu ruhlar məni,  
Bir gün mən onlara qarışacağam.  
Qarışq həyatım, – qarışq yuxu,  
Səni yuxum kimi unudacağam!...

Susuram daha...  
Susuram, səssizlik mənim ruhumu  
Özüylə aparır getdiyi yerə...  
Gedərəm bu yolun sonuna qədər,  
Sevginin gözümdən itdiyi yerə...

Bəzən dayansam da yol ortasında  
Heç donub qalmarım, narahat olma!  
Sənlə keçirdiyim dəqiqlərə  
Yas da saxlamaram, narahat olma!...



Əgər fikrim getsə çox uzaqlara,  
Gözümü dikdiyim qara yollara  
Mən də öz ruhumla yoldaş olaram...,  
Nakam ürəklərə sirdaş olaram!...

Nə yaxşı ki, bu gecə  
Tək deyiləm bu yollarda...  
Nə yaxşı ki, yaşayıram,  
Sürünsəm də bu yollarda...  
Yaşayıram məhəbbətlə,  
Yaşayıram ümidiirlə,  
gələcəklə yaşayıram!...

Hər gecə bir ömrün sonu kimidir,  
Hər səhər bir körpə doğula bilər.  
Bütün kapıları açar məhəbbət,  
Yuxular bir anda çin ola bilər...

Yenə ruhlar sürünlür arxamca,  
Rahatlıq tapacaq nakam ürəklər.  
Kədər gələ bilməz mənim dalımcə,  
Mənə qanad verir iliq küləklər!...

*2009*



Bu mən, bu da əmən..

## DÜNYANIN

Dəyişib qiyafəsi zəmanənin, dövranın,  
Köhnə adamlarıyıq köhnəlməmiş dünyanın.  
Zaman bizim şahımız, biz quluyuq zamanın,  
Qoca insanlarıyıq qocalmamış dünyanın...

Cavanlar bir-birini sevməyə səbəb arar,  
Ədəbi olmayanlar küçədə ədəb arar.  
Hər tərəfdə, hər yerdə ağılsızlar dəb arar,  
İtirilmiş arıyuq itirməmiş dünyanın...

Müddətimiz bitməyib, biz müddəti bitirdik,  
Yox olan varımızı alıb geri gətirdik.  
Güçümüz yetsə idi, zamanı da ötərdik,  
Ucalmış şüarıyıq ucalmamış dünyanın...

Mənasız danışanlar söhbətlər xırdalayır,  
Susan dərdi dindirir, beyinlər qurdalayır,  
Savadı olmayanlar özün savadlı sayır,  
Çoxalmış hədəriyik çoxalmamış dünyanın...

Sınıq vüqar,- sınıq tar, musiqimiz şaxəli,  
O yanda oxur dəli, bu yanda oxur dəli.  
Ay zalımın balası, kim yazıb o sözləri?  
Pozulmuş misrasıyıq pozulmamış dünyanın...

Nə qədər biz kirliyik, dünya o qədər təmiz,  
Sürdüyümüz həyatla düz gəlmir məqsədimiz.  
Allah yaradıb bizi, nədir ki, günahımız?  
Yazılmış yazısıyıq yazılmamış dünyanın...

Beş günlük həyat yaşa, beş hərflik dünya görsün,  
Dörd sayılıq ölüm gəlir, dörd hərflik tale gülsün.  
Üç, iki, bir deyincə ürəyimiz döyünsün,  
Sayılmış hesabıyıq sayılmamış dünyanın...

Əcəlin addım səsi qulaqlardan uzaqdır,  
Axırət də çoxuna maraqlardan uzaqdır.  
Üzüqara yaşayıb sanırıq ki, üz ağdır,  
Satılmış qiymətiyik satılmamış dünyanın...

Şeir demək dəbdədir, hərə bir cür yarışır,  
Məclislərdə ünsiyət heysiyyətlə tutuşur.  
Özünü tanımayan Yurdoğludan danışır,  
Azalmış dəyəriyik azalmamış dünyanın...

Quzum, getmə kənara, hər yanımız savaşdır,  
Sevdik, insanlıq etdiq, söz çürüdü,sov aşdı.  
Dostlar düşmən oldular, düşmən bizlə barışdı,  
Atılmış güllesiyik atılmamış dünyanın...

**2012**

## BATAQLIQ

Burda arzusuna çatan tapılmaz,  
Burda arzuların bataqlığı var.  
Arxa dayadığın neçə nəfərin  
Arxadan vurmağı, yaltaqlığı var.

Nə çoxdur it kimi quyruq bulayan,  
Quyruqdan yapışan, quyruğu sayan.  
Bir yerdə od tapıb ocaq qalayan  
Dostların dar gündə şıltaqlığı var...

Yoxdur ağlayanın bir kiridəni,  
Ən güclü yeyəcək ən iri dəni.  
Samanın altından su yeridənin  
Şeytanla mütləqa ortaqlığı var.

*2017*

## NİYƏ

Hamı ovçudursa qu olmaq niyə?!  
Dünya qurudursa su olmaq niyə?!  
Olmamaq var ikən bu olmaq niyə?!

Beşi uduzanda biri udursa,  
Ədalət dediyin əgər budursa...  
Hamı ovçudursa qu olmaq niyə?!

Gözünün yaşını gün qurudursa,  
Əqidə bilinməz, din qurudursa...  
Dünya qurudursa su olmaq niyə?!

Duyğusuz mühitdə duyğulu olmaq,  
Qəlbinə yük etmək, qayğılı olmaq...  
Olmamaq var ikən bu olmaq niyə?!

**2018**



## QƏDƏR AĞILLANDIRAR

Sevinc dəlirdər adamı,  
Kədər ağillandırar...  
Gelişiyə sevindirən  
Gedər, ağillandırar...

Gəl nəfəsini diri dər,  
Bilsinlər səni iri, dər.  
Adamı zəfər kiridər,  
Hədər ağillandırar...

Sonsuzluqdan sona qədər,  
Eşq Allahdan sənə qədər.  
Dəlilik etsən nə qədər,  
Qədər ağillandırar...

*2018*



## UÇURUMDA

Təbriklər, bu yolun sonuna çatdıq,  
İndi dayanmışıq biz uçurumda.  
Qüruru beş qəpik ucuza satdıq,  
Qürur nəyə lazım düz uçurumda?!

İki qəlb, hansımız birinci olaq,  
Hansımız həyatın dirənci olaq?  
Ölüb düşmənlərin sevinci olaq,  
Demə bu əzaba döz uçurumda...

Uçur ayağımız altından torpaq,  
Ürək vəsvəsədə, elə bil, yarpaq,  
Bəlkə, ölmək üçün başqasın tapaqq,  
Niyə tapdı bizi söz uçurumda?!

Axı, biz güclüydük ölüm dən belə,  
Gülərdik, qorxmazdıq zülm dən belə.  
Əlin yapışmadı əlim dən belə,  
Qopmaz əllərimiz yüz uçurumda...

Sən qal, mən bu yerdən atlayım barı,  
Yolumu bitirim, qoymayıb yarı.  
Yurdoğlu, sənindir məndəki ağrı,  
Ölməmiş doyunca gəz uçurumda!

Dərdin yada qalsın, cismin yad olsun,  
Yoxluğun qəlblərdə yanın od olsun!  
Öldü deməsinlər, ruhun şad olsun,  
Qalmasın dalınca göz uçurumda!

## LAP ƏVVƏLKİ KİMİ

Lap əvvəlki kimi yağırdı yağış...  
Külək də soyuqdan əsirdi...  
Üşüyürəm deyərək yalvarırdı bağlı pəncərəyə...

Lap əvvəlki kimi...  
Yağış altında islanan ruhum  
Taleyiyələ barışmış,  
Küləyin fəryadına alışmışdı...

Yağış isə yağırdı...  
Küçədəki köməksizlik içəri,  
Evdəki həsrət çöləboylanırdı...

Lap əvvəlki kimi...  
Min xəyal içindəbir gerçək vardı:  
Yağış- qatıl,  
Pəncərə- şahid,  
Külək- qurban idi...

Mən isə şeir yazırdım  
Lap əvvəlki kimi,  
Əvvəlki kimi olmasa da...

**2016**



## SOYUNUR

Ağaclar payızə, qısa,  
İnsanlar yaya soyunur.  
Sel axıb yuyur, aparır,  
Çəmənlər çaya soyunur...

Asta-asta, ağər-ağır  
Bir şəhərə yağış yağır.  
Səki üstə durub fağır,  
-Gözəl qız saya soyunur...

Soyunmamış başlayarmı,  
Soyunmamış bitərmi iş?!  
Bir ulduz var, adı Günəş,  
Gecələr aya soyunur...

Hara baxdım belə gördüm,  
Dərdi gözdə gilə gördüm.  
Əl toxundu ələ, gördüm,  
Dil dildən doya, soyunur...

Anla məni, sözümü tut,  
Üzüm yoxdu, üzümü tut!  
Gəl, əlinlə gözümü tut,  
Soyunur, dünya soyunur.



## FAHİŞƏ

Yuxulayıb qalmışam  
Özgənin yatağında.  
Köç etməmiş bir quşam  
Qışın oğlan çağında...

Yuxulayıb qalmışam,  
Heç kim məni oyatmaz.  
Ümmanlarda batmışam,  
Yenə mənə su çatmaz...

Özgənin yatağında  
Qayğısızam, rahatam.  
Mən onun otağında  
Göz açmışam həyata...

Köç etməmiş bir quşam,  
Anam, atam bu yataq.  
Yaxşı qiymət qoymuşam,  
Saatı qırx manata...

Qışın oğlan çağında  
Asan yeməm hər dişə.  
Soyadım da, adım da  
Fahişədir, fahişə...

**2016**



## NƏDİR

Fəsillərmi üzdə gülən, ağlayan,  
Bahar nədir, payız nədir, qış nədir?!...  
Nədir bizi yarı yolda saxlayan,  
Əcəl nədir, kədər nədir, yas nədir?!...

Alacaqdır həyatından halalın,  
Verəcəkdir əvəzinə zavalın.  
Sevə-sevə uzaq qılar vüsalın,  
Tale nədir, qismət nədir, bəxt nədir?!...

Əriməkdə şam yerinə ürəklər,  
Uzaq qaçıր ehtiyaclar, gərəklər...  
Yavaş-yavaş çöküb gedir dirəklər,  
Arxa nədir, dayaq nədir, dik nədir?!...

Vüsal neydir, ah çəkəndən bu günə,  
Öz əliylə yazı yazıb özünə.  
Giriftarmış, tikan batıb dizinə,  
Tanılmışdır, sərhəd nədir, sədd nədir!

**2009**

## ÜSYAN

Sənin yoxluğundur məni azdırın,  
Varlığın özü də yoxluq kimidir.  
Bu mən mən deyiləm, bu şeiri yazan  
Ümidi qalmayan çoxluq kimidir...

Sənin yoxluğundur məni azdırın,  
Gözlərim kor olub, ürəyim duymur.  
Məndə ümidsizlik ümmandır, ümman,  
Allahım, ümidsiz yaşamaq olmur.

Varlığın özü də yoxluq kimidir,  
Yoxluqda boğulan bircə mənəmmi?!  
Mənəm günahkarı şübhələrimin,  
Yoxsa məndən öncə yerə gələnmi?!

Bu mən mən deyiləm, bu şeiri yazan,  
Məni tanımayan, danan filankəs.  
Məni uçuruma çəkib aparan,  
Ayağım altından torpaq ovan kəs...

Ümidi qalmayan çoxluq kimidir  
Sənə ünvanlanan səbəbli üsyən.  
Ya azmiş bəndənə düzgün yol göstər,  
Ya da yoldan çəkil, kənardə dayan!

**2016**

## UDUZANDA KİŞİ KİMİ UDUZAQ

Küləklərin bilinməyir cəhəti,  
Düşərimiz ya yaxındır, ya uzaq...  
Kişiliklə qazanırıq hörməti,  
Uduzanda kişi kimi uduzaq!...

Uduzaq ki, sərin olsun istimiz,  
Eşqin odu, hərarəti cəhənnəm...  
Uduzaq ki, uda bilsin dostumuz,  
Uduzmasaq uda bilməz bu aləm...

Güzəşt etmir düşmən oglu rəqibə,  
Udacaqdan uduzacaq oyunu...  
Görə-görə yaşayırıq, bu dəfə,  
Qumar üstə qoyacaqdır soyunu...

Yaradandır islah edən insanı,  
Ələyində xirdalayar, üyidər...  
Birdən qopar qasırğası, tufanı,  
Namərdlərə qəzəbini böyüdər...

Budur məram-məqsədimiz, sözümüz,  
-Mərd olmalı kişi olan kimsələr!...  
Ömür boyu tox olmalı gözümüz,  
Kişi kişi əməliylə yüksələr!...

*2009*

## DÜNYA

Bu mavi səma,  
Gün boyu parlayan günəş,  
Gecələr nurlanan ay  
sənə aiddir...

Bərəkətli torpaq,  
Bu ağaç, bu yarpaq,  
Bu təzə-tər çiçək də,  
Kolda yetişmiş,  
Yeyilməyini gözləyən  
çiylələk də sənindir...

İsti havalar var,  
soyuq havalar da...  
Yağışın var, qarın var,  
payızın da, baharın da...  
Neyləyim indi?...  
Nəyi dedim, sadaladım,  
Sənindir ki...  
-Sənindir!

Elə mən də səninəm...  
Elə mənim atam da,  
Elə mənim anam da!  
Bacım da, qardaşım da  
Durublar qulluğunda...



Elə nəhəngsən ki, sən,  
Gendən görən olsa  
bağrı çatlayar...  
Yox, mən səhv elədim,  
Sən elə qorxulu olmusan ki...  
Hər yanında cinayət var,  
savaş var...

Bu mən, bu da sən...  
Hansımız haqlıyıq,  
bəlkə, deyəsən?  
Ya da de görüm...,  
Dünya,  
Sən özün özünə  
necə dözürsən?

**2017**



## İNTİHAR

Bir şair asdı özünü,  
Burda, bu damın altında.  
Bir yazar atdı özünü  
Göyün yeddinci qatından...

Bir şair asdı özünü,  
Kəndiri qıran olmadı.  
Həyatdan küsdü, təəssüf,  
Barışdırın olmadı...

Burda, bu damın altında  
İnsan etdi intihar.  
Yaşamağa ümid yox,  
Ölməyə çox səbəb var...

Bir yazar atdı özünü,  
Qırkı şeytanın ayağın.  
Yorgun düşmüşdü, indi,  
Düşdü üzü aşağı...

Göyün yeddinci qatından,  
Nə səs, nə də bir ün var.  
Allah, əgər ki, sən varsan,  
Qapını aç, gələn var!

**2016**



## ÖLÜMDƏN YAZIRIQ

Ölümdən yazılıq, yalnız ölüm dən,  
Həyat görmürük ki, biz ondan yazaq.  
İntihar etməyin neçə yolundan  
Birini seçmişik, o yol da yazmaq...

Dünən biri öldü, canı qurtuldu  
Ağrıdan, acıdan, dərddən, zülmdən.  
Biz ki, yaşayırıq, axı nə oldu,  
Ölüm dən yazılıq, yalnız ölüm dən?!...

Allah, yaman çıxdur dərdi bəndənin,  
Hansı əyrisindən, düzündən yazaq?  
Deyirlər, yaşayır ruhu ölenin,  
Həyat görmürük ki, biz ondan yazaq...

Var idik, indi də varıq, nə üçün  
Ümid itiririk ömrə yolunda?  
Bəlkə, biz deyilik könüllü keçən  
İntihar etməyin neçə yolundan?!...

Sənə can atırıq, sənin yanına,  
Heç vaxt istəmirik yolunda azmaq.  
Neçə yol keçsək də ölüm adına,  
Birini seçmişik, o yol da - yazmaq...

**2016**





## ŞEİRİN ASLANI

(şair Məmməd Aslanın vəfatından təsirlənərək)

Dərədən, təpədən yazan eloğlu,  
Denən tanırdınmı Məmməd Aslanı?  
Bitdi bu dünyada getdiyi yolu,  
Getdi o dünyaya şeirin aslanı.

Onunla bir getdi Banuççıklar,  
Bir getdi tarixi Oğuz elinin.  
Susdu şücaəti igidlərinin,  
Soldu gözəlliyi gözəllərinin.

Daha o dərədən gəlməz sədası,  
Təpələrdən qalxmaz dağa nidası.  
Kəlbəcərsiz oldu ömrə vidası,  
Köçdü ürəklərə şeirin aslanı.

**2016**



## XOCALIDADIR

Bizim öz evimiz burda,-Bakıda,  
Ancaq vətənimiz Xocalıdadır.  
Bu gün şirin gəlir bizə Bakı da,  
Ancaq dünənimiz Xocalı dadır...

Bu dərd ürəyimi elə yandırır,  
Bu dərdin atəsi, odu dəyişmir.  
Acısı dodağı, dili yandırır,  
İyirmi beş ildir, dadı dəyişmir.

Çox da israr etmə, bilirəm özüm,  
Buranın gici nə, bici nə deyir.  
Deyirəm, xətrinə dəyməsin sözüm,  
Xocalı dünyanın vecinə deyil.

Suriya, Liviya, Misir, Fələstin  
Kimin əməyinin nəticəsidir?!  
"Parçala, hökm sür" axı dünyanın  
Əzəli, əbədi ənənəsidir...

İndi prospektdə güllər ələnib,  
Düşünə-düşünə yolu keçirəm.  
Mənim ürəyimə dərd gullələnib,  
Mən burdan Xocalı dolu keçirəm.



Bir cüt qərənfili mərmər üstünə  
Qoymaqla işini bitmiş bilirsən.  
Mən Xocalı dərdi çəkə bilmirəm,  
Sən gedib evində kabab çəkirsen...

Yüzlərlə, minlərlə dərdin içində  
Xocalı dərdimə yer axtarıram.  
Başımı qoymağə bir künc, bir bucaq,  
Canımı verməyə pir axtarıram.

Sözümdə bir çalar, məna axtarma,  
Ürək susa bilmir, ürək sözlüdür.  
Xocalı dərdinə heykəl qoymuşuq,  
Dərdimiz daşlaşış, nə dözümlüdür...

İxtisar etmişik ölüb gedənin,  
Yanıb qovrulanın sayını, qardaş.  
Qoy, gəlib danışsın şahidin sənin,  
Çağır əlil olmuş dayını, qardaş!

Qoy, gəlib danışsın kim vurub onu,  
Bəlkə, erməni yox, cin vurub onu?!  
Danışsın, bağırsın, yumruq qaldırıb  
Barmaq da yelləsin düşmənlərinə!





Özün de, bu kömək edərmi?... Yenə,  
Hər səhər açılır atəş səsiylə,  
Bizi ram etdilər, biz barışmışıq  
Düşmənin atəşli atəşkəsiylə?!

Suallar top kimi atılır göyə,  
Səsi, gurultusu tərpədir yeri.  
Səssizlik içimdə hayqırır deyə,  
Dözmədim, bir dəfə yazdım bu şeiri,  
Ancaq nə xeyri...  
Ancaq nə xeyri?!

**2017**



## KƏŞFIYYATÇI

- Özünü təqdim et!
- "N" sayılı hərbi hissə, kiçik çavuş Cəfərov.
- İxtisas?
- Kəşfiyyatçı.
- Bəs vəzifə?
- Atıcı...
- Bu günlərdə vəziyyət yaxşı deyil cəbhədə,  
Cənab çavuş, nə deyə bilərsən bu barədə?
- Heç nə...
- Niyə?
- Cəbhədən danışmaq elə çətin,  
Orda baş verənləri izah etmək mümkünüsüz...
- Ermənidir, yoxsa rus?
- Kim?
- Bizim düşmənimiz.
- Dayı, mənim fikrimi bilməsən daha yaxşı,  
Əgər satqın olmasa biz udarıq savaşı...
- Anladım... içimizdə çıxmu belə satqın var?
- Axı, mən hardan bilim, üzdədirmi satqınlar?!
- Hə, deyəsən, gizlənib papaq altında onlar...
- Nə deyirsən, ay dayı, onların papağı var?...  
İndi vətən qorumaq hamının işi deyil...
- Oğul, hər papaqlı da...
- Bilirəm, kişi deyil...
- Bəs sən niyə burdasan,  
Hara gedirsən belə?

-30 gün məzuniyyət verilib bir il üçün,  
-Xidmət ilin?  
-Üçüncü.  
-Bəs yaşın?  
-İyirmi beş.  
-Oğul, gəl qonağım ol,  
Mən də köhnə zabitəm.  
İki il bundan əvvəl çıxmışam təqaüdə...  
Mənimçün bu vətənin hər qarışı əzizdir.  
Bir oğlum var...  
-Adı nə?  
-Adı da Mübarizdir.  
O da elə sənin tək orduda xidmət edir.  
-Nə yaxşı...  
-Oğul, mən də bu geyimdə kimisə  
yolda, izdə görürəm, öz oğlum yada düşür.  
Cəbhədədir,  
Hər dəfə pis xəbərlər gələndə,  
Mənim Mübarizimin ağbircək anasının qəlbinə qada düşür...  
-Darıxmayın, dayıcan, hər şey yaxşı olacaq!  
-Bilirəm, oğul, şükr, məktub yazır arabir...  
Nigaranam, onsuz da dözməliyəm, ya səbr!  
-İxtisas?  
-Kəşfiyyatçı.  
-Bəs vəzifə?  
-Atıcı...  
-Rütbəsi?  
-Kiçik çavuş.

-Xidmət yeri?

-Bilmirəm,

Soruşanda deyir ki, hərbi sırrdır, demərəm!

-Afərin oğlunuza!

-Çox sağ ol!

Bəlkə, gedək bu gün bizdə qalasan?

Çay içərik, bir qismət çörək kəsərik həm də...

Səni görüb sevinər oğlumun oğlu,-nəvəm də...

-Allah saxlasın, dayı...

Amma ki, üzrlü say, gecikirəm mən kəndə.

Nəvənizi görməyə bu dəfə gəlməsəm də,

Gələrəm evinizə, inşallah, şadlıqlarda...

-Üzr sənin, ay oğul,

Amma söz vermisən ha...

Səni gözləyəcəyəm, özündən muğayat ol!

-Dayıcan, sən də...

Sağ ol!

**2017**

## LAQEYD VƏTƏNDAŞA

Araz aşığından, Kür topuğundan,  
Sənin nə vecinə vətən dardadır.  
Beş alacağın yox, üç verəcəyin,  
Neyinə gərək ki, o var, hardadır?!

İlan belə bilir sən bilməyəni,  
Çıxmaz öz evindən, öz oyuğundan.  
Kimdir bu millətin dostu, düşməni?!  
-Araz aşığından, Kür topuğundan!...

Cəbhədən çatdırır hərə bir xəbər,  
Biri doğru deyir, biri aldadır.  
Sən isə savaşdan hələ bixəbər,  
Sənin nə vecinə vətən dardadır!

Beş alacağın yox, üç verəcəyin,  
Haqlı kim, haqsız kim lazımin deyil.  
Qarabağ barədə heç deyəcəyin  
Bir kəlmə də yoxdur, cahilsən, cahil...

Əgər pulun varsa, adamsan yenə,  
Yenə fikrin, zikrin kafe, bardadır.  
Vətəndə "vətəndaş" deyirlər sənə,  
Neyinə gərək ki, o var, hardadır?!

Yerinə qara daş olaydı sənin,  
Laqeyd "Vətən daşım", sənsən düşmənim!

**2017**

## DÜNYAMSAN, VƏTƏN!

Ayrı bir dünyanın insanıyam mən,  
Dünyama heyranam, dünyamsan, Vətən!...  
Sevirəm mən səni öz anam kimi,  
Uğrunda bularam qana əlimi...  
Uğrunda hər şeyə hazırlam, hazır...  
Qələmim hərbçi ömrünü yazır!  
Gəlirəm, ey Vətən, gəlirəm sənə....  
Qorumaq borcumu ödəmək üçün,  
Canımı, cüssəmi verirəm sənə!...  
Bülbül xarabada oxumaz, susar...  
Mənim də ürəyim bülbülə dönmüş,  
Həsrətin içimdənecə yetişmiş,  
Havana, suyuna ehtiyacı var...  
Sınmaz qürurumun sənin yolunda  
Savaşmaqdan başqa nə əlacı var?!  
Ölümlər, zülmələr, bu da dünyamız,  
Haqlını, haqsızı tanımir nədir?!...  
Vətənə verilən şəhid balamız,  
Axı nə vaxtacan gözləyəcəkdir?...  
Səpilsin yolunaodlu mərmilər,  
Qurtarsın bu savaş, nahaq ölümlər!  
Süldən qan qoxusu gələrmi? -Gəlməz!...  
Erməni qozbeldir, sülhlə düzəlməz!  
“Azadlıq! Azadlıq!” -deyən, eşidən,  
Hər yerdə səsini duydurən dövlət,-  
-Eşqim, qibləgahım, -Azərbaycanım!...

İgidlər, ərənlər yetişdirən el,  
Ürəklər içindəvar olan Vətən!  
Oğluna, qızına yar olan Vətən!...  
Yaşa, daim yaşa, var ol, var ol sən!...  
Üstünə uzanan əlləri qıraq,  
Neftinə dikilən gözlər çıxacaq...  
Min arzu düşəcək təmiz qəlblərdən,  
Qarabağ saçlarda dən olmayacaq,  
Sənsiz yaşanacaq gün olmayacaq!  
Ellər oxuyacaq zəfər nəgməsi,  
Gələcək yaylaqdan tütəyin səsi...  
Xoşbəxt günlərinə tələsirəm mən,  
Könlüm qanadlanır yurd sevgisindən!  
Sənsən qürurumun yüksək nöqtəsi,  
Ulu Odlar yurdu, Odlar ölkəsi!...  
Yurdoğlu iftixar duyur adınla,  
Alışır daima sənin odunla.  
Sinəndə quracaq alınmaz qala,  
Vətənin ər oğlu, ər hərbçisi!...

**2009**

## HƏSRƏT

(Anama)

Ana həsrətinə alışmadım mən,  
Bala həsrətinə alışdı anam.  
Gözünü yolumdan ayırmasa da,  
Ayrı yaşamağa çalışdı anam...

Bir oğlu Bakıda, biri cəbhədə,  
Qızının yoldaşı,-əri cəbhədə.  
Özü döyüşçüydü, yeri cəbhədə,  
Əzmlı, yorulmaz çavuşdu anam...

Əzəldən amalı, sözü bir idi,  
Dünyaya, insana sülhü dilədi.  
Bir dildən yüz dəfə dua elədi,  
Şərlə təkbaşına savaşdı anam...

İlahi, nə qoşum ona, qəlbinə,  
Söz varmı tac ola, qona qəlbinə?  
Milyon şeir yazam ana qəlbinə,  
Demərəm şeirinə qovuşdu anam...

Ana həsrətinə alışmışam mən,  
Bala həsrətinə alışmaz anam.  
Qar kimi görünür saçlarında dən,  
Onu gizləməyə çalışma, ana!

2018

**OYUN**  
*(Bibimə)*

Bir oyun tapmışam, elə maraqlı,  
Oynuram, eləcə, oynuram, bibi...  
Bir oyun dalınca başqa bir oyun,  
Oyun oynamaqdan doymuram, bibi...

At deyil, at kimi minib çapıram,  
Evdən buraxıram, çöldən qapıram.  
Təzə itirirəm, təzə tapıram,  
Onu köhnəlməyə qoymuram, bibi!

Bu elə oyundur, bu elə oyun,  
Yaraşır bu yurda bir belə oyun.  
Bu hələ oyundur, bu hələ oyun,  
Hələ ürəyimi soymuram, bibi!

Oynadım, oynamaq xoşuma gəldi,  
Oyunsuz qalmamaq xoşuma gəldi.  
Ağlamaq, ağlamaq xoşuma gəldi,  
Gülməyi mən oyun saymiram, bibi!

Oynaya-oynaya üzü ağ oldum,  
Oynaya-oynaya canı sağ oldum.  
Oynaya-oynaya oyuncaq oldum,  
İndi öz-özümlə oynuram, bibi!



Oyun oynayaraq oyuna gəldim,  
Bu yandan qurtulub o yana gəldim.  
Bəlkə, oyunun da toyuna gəldim,  
Özümə toy-nişan qıymırıam, bibi!

Oyunsuz çoxalar, artardı ömrüm.  
Məni əcəlimdən dartardı ömrüm.  
Oyunla başladı, qurtardı ömrüm,  
Oyunun sonunu duymuram, bibi!

*2017*





**AY ATA**  
*(Atama)*

Saçlarımı dən düşür,  
Yaşlanıram, ay ata!  
Bahar məndən gen düşür,  
Qışlanıram, ay ata!

Dilimdə söz, qəzəl var,  
Ayağında xəzəl var.  
Bakıda bir gözəl var,  
Xoşlanıram, ay ata!

Külək əsir başımda,  
Ürək əsir başımda.  
Bu kəm-kəsir başımda,  
Dişlanıram, ay ata!

Sıxıldıqca həyatda,  
Yıxıldıqca həyatda,  
Yox olduqca həyatda  
Boşlanıram, ay ata!

Seyr edirəm gözümlə,  
Səhv edirəm düzümlə.  
Vüsalam, öz sözümlə  
Daşlanıram, ay ata!

Ömür özü ötərmi?  
Özüm ömrü ötürəm.  
Mən səninlə bitirəm,  
Başlanıram, ay ata!

*2018*





## GƏLMİŞƏM

*(Evə gecə yarı gələn kişinin dilindən)*

Gecə yarı, hava soyuq, yol uzun,  
On dəqiqə qalıb üçə, gəlmışəm.  
Aç üzümə pəncərəni, qapını,  
Ayağında donub keçə, gəlmışəm...

Gəlmədilər mənlə süfrə dostlarım,  
Öyrədiblər məni küfrə dostlarım.  
Suyu içir üfürə-üfürə dostlarım,  
Gözüm bəlkə düzü seçə, gəlmışəm...

Az yemişəm, yemək qalib tabaqda,  
Münasibət isti idi otaqda.  
Şükr elə ki, dayanmışam ayaqda,  
İçdən çölə, çöldən içə gəlmışəm...

Hələ gənc bir oğlan vardı orada,  
O, süzürdü, mən içirdim arada.  
Düyü yedim, gözüm qaldı qarada,  
Qızarmışdı yağda beçə, gəlmışəm...

Nə olsun ki?.. Gec durmuşam hamidan,  
Haqq-hesabı bacarmadım yaradam.  
Təpikləyib tulladılar qapıdan,  
Hər nə vardı döndü heçə, gəlmışəm...



Daha bir şey xatırlamır yaddaşım,  
Yuxum gəlir, yaman ağrıyrı başım.  
Təkcə sənsən dostum, həyat yoldaşım,  
Bilir şəhər, məhlə, küçə, gəlmışəm...

Gecə yarı, hava soyuq, yol uzun,  
On dəqiqə qalıb üçə, gəlmışəm.  
Aç üzümə pəncərəni, qapını,  
Ayağında donub keçə, gəlmışəm...

**2016**



## GÖZƏL BİR ŞEİR

Yaşamaq gözəldir, yaratmaq gözəl...  
Dedim, bir şeir də gözəl başlasın...  
Gileydən, güzardan ələ nə gələr,  
Dedim, gecəmizin dadı qaçmasın...

Gecə ürəyimin həmdəmi, yarı,  
Mənə qulaq asar, həm də danışar.  
Dedim, xoşbəxt olum bir gecə barı,  
Qoymayım əhvalım yenə qarışa...

Masanın üstündə hələ ağ vərəq,  
Əlimdə qələmim, üstümdə Allah...  
Dedim, bu şeiri mən səhərədək  
Yazmasam olmazmı ən böyük günah?!

Baxdım pəncərədən ulduzlu göyə,  
Ulduzlar oyaqdı, mən də yatmadım.  
Dedim, dediyimdən dönəmdim deyə  
Ay kimi nurlandı mənim həyatım...

Bax belə yarandı, gözəl bir şeir,  
Səhərə boylanan ümidim oldu.  
Bilmirəm, özgəsi buna nə deyir,  
Mən isə deyirəm, -günəş doğuldu...



Açıldı gözümə işıqlı səhər,  
Burnuma toxundu bahar küləyi.  
Oyandı qəlbimdə uşaq sevinclər,  
Necə arzuladım işə getməyi...

Əynimi geyindim, küçəyə çıxdım,  
Gördüm başlanıbdır yeni bir həyat.  
Axdı, saatlar da sel kimi axdı,  
Anam;- "Gecə düşdü, bu dəfə gəl yat!"

Mən onun sözünü yerə salmadım,  
Yatdım, yuxumda da yazdım bir şeir.  
Dünyada ən gözəl şeir,- Anadır,  
Bilmirəm, bilmirəm, Allah nə deyir?!

**2015**



## AĞACLAR GÖZLƏYİR YAZ YAĞIŞINI

Körpə pöhrələri budaqlarında,  
Ağaclar gözləyir yaz yağışını...  
İlahi, təbiət sənin varağın,  
Qələmini götür, yaz yağışını!

Susuzluq dinməmiş, ürək yatmamış,  
Yağdır leysanını ölüm çatmamış.  
Çiçək tozlanmamış, meyvə tutmamış,  
Ya kəs, ya az elə, az, yağışını!

Sızmasın sel-suyun uzaq, nəbadə,  
Olmasın bir oyun, tuzaq, nəbadə,  
Qoyma sətirlərdə azaq, nə badə?!  
Susuz könüllərə söz yağışını!

Bu sadə istəkdir, ərkdir, soraqdır,  
Ağaclar başımız, əlin daraqdır.  
Yağdır, səmalardan sözü də yağdır,  
Şairlər sevirlər söz yağışını!

**2017**

## KİTABIN İÇİNDƏKİLƏR

Xeyir-dua (ön söz əvəzi) ..... 3

### Mən

Həyat budağında bar .....	6
Gəncliyimin nağılı .....	8
Yoxdur .....	10
Ac baliq .....	13
Kədər .....	14
Üç arzunu söylə, ay qızıl baliq! .....	15
Gəlir .....	16
Heyf deyilmi? .....	17
Mən möcüzə gözləyirəm! .....	18
Axtarib .....	20
Qoyun havası .....	21
Üstünə .....	22
Heç soruşma halımı .....	23
Mən Allahın oğluyam .....	24
Ürəyim .....	25
Dərindəyəm .....	26
Səhvim .....	27
Elin xoşbəxt şairi .....	28
Danış .....	29
Yaxşı tapıb oxuyar .....	31

### Möcüzə

Duyursanmı məni? .....	33
Səni sənsiz sevəndən .....	35
Qadın .....	37
Bir dənəm .....	38

Arzularım .....	39
Olmasın .....	40
Elə .....	41
Yaxşı düşün, qərar ver .....	42
Yuxuma gəlmışdin .....	44
Salamımı almadın .....	47
Mən boş adamam .....	49
Gözdür də.....	51
Düyüməcik sevgisi .....	52
Milyon il bundan qabaq .....	53
Yarımçıq şeir.....	55
Ölüm dirimi dişlədi .....	56
Sənsən .....	58
Bəlkə, unutmusan?! .....	60
Biz elə ayrıldıq ki.....	62
Mən səni sevmirəm .....	64
Saxlama! .....	65
O gözlər sənindir, bu ürək mənim .....	66
Sənsiz darıxıram .....	68
Birə qalır .....	69
Qalib çıxmadın .....	71
Düşmüsən.....	72
Qədrimi bilmədin .....	73
Çıxıram .....	74
Xətrini çox isteyirəm .....	76
Hardasa... .....	77
Onda gec olacaq .....	79
Vaxt var idi... .....	80
Axmaqlıq.....	81
Düşür .....	82
Vidalaşıram .....	83

## Gözləyirəm

Xoşuna gələn qız.....	85
İncəlik .....	86
Sevirəm səni.....	87
Gözlərinə.....	88
Ürəyim səndədir.....	89
Birincisən .....	90
Ölürəm sənin üçün .....	92
Sən gül, gülüm!.....	93
Mən qayıdaram!.....	94
Get, anandan soruş ki.....	95
Təsvirsiz gözəllik .....	96
Düşürmü? .....	97
Nəhayət .....	98
Ata, qara paltar al da mənimcün.....	101
Bitmə gəl!.....	104
Mən səni həmişə gözləyəcəyəm! .....	106
Bəlkələr .....	108
Bir sevda .....	111
Qismətimə düşən pay .....	112
Qayıt gəl! .....	114
Mən bu gülü sənin üçün dərmışəm! .....	115
Qarçıçayı .....	117
Ruhum.....	118
Saçların .....	120
"Min" "bir" .....	122
Küsməyin yaxşıdır.....	123
Narahat ruhlar .....	124

## Bu mən, bu da sən

Dünyanın .....	128
Bataqlıq .....	130
Niyə.....	131
Qədər ağıllandırar .....	132
Uçurumda.....	133
Lap əvvəlki kimi .....	134
Soyunur .....	135
Fahişə .....	136
Nədir .....	137
Üsyən .....	138
Uduzanda kişi kimi uduzaq.....	139
Dünya .....	140
İntihar .....	142
Ölüməndən yazırıq.....	143
Şeirin aslanı.....	144
Xocalıdadır.....	145
Kəşfiyyatçı .....	148
Laqeyd vətəndaşa .....	151
Dünyamsan, vətən! .....	152
Həsrət .....	154
Oyun .....	155
Ay ata .....	157
Gəlmışəm .....	159
Gözəl bir şeir.....	161
Ağaclar gözləyir yaz yağışını.....	163

**Vüsal Yurdoğlu**  
*(Vüsal Teymur oğlu Dadaşov)*

## **Mən möcüzə gözləyirəm**

*Nəşriyyatın direktoru:*

*Bədii redaktoru:*

*Dizayner:*

*Operator:*

*Texniki redaktor:*

*Ceyhun Xəlilov*

*Sevinc Qərib*

*Aygün Fərzəliyeva*

*Zülfüyyə İsmayılova*

*İlahə Lələyeva*



*Çapa imzalanmışdır: 25.04.2018*

*Kağız formatı 60x84. Ofset çapı 1/16.*

*Fiziki ç.v.23. Tiraj:300*

*Ünvan: Sumqayıt şəh., 13-cü mkr. Niyazi küç.*

*E-mail: bilik-2008@mail.ru*

*Tel.: (012) 408 39 51; (018) 656 50 42*